

അടിയന്തരപ്രമേയം

കണ്ണൂരിലെ രാഷ്ട്രീയ കൊലപാതകം

മി. സ്പീക്കർ: മൂന്നുമാസംമുമ്പ് മുഖ്യമന്ത്രി വിളിച്ചുകൂട്ടിയ സർവ്വകക്ഷി യോഗത്തോടെ രാഷ്ട്രീയകൊലപാതകങ്ങൾക്ക് അറുതിവന്നുവെന്ന് കരുതിയ കണ്ണൂർ ജില്ലയിൽ മേയ് 12 വെള്ളിയാഴ്ച നടന്ന ചൂരക്കാട്ട് ബിജുവിന്റെ കൊലപാതകത്തോടെ സമാധാന ജീവിതത്തിനുണ്ടായിട്ടുള്ളതായി പറയപ്പെടുന്ന അതീവഗുരുതരമായ ഭീഷണിയും സംസ്ഥാന ഭരണത്തലവനായ ബഹു. ഗവർണ്ണർ തന്നെ ഈ വിഷയത്തിൽ അടിയന്തര നടപടികൾ സ്വീകരിക്കാൻ ഗവൺമെന്റിന് നിർദ്ദേശം നൽകേണ്ടിവന്നതായി പറയപ്പെടുന്ന ഗുരുതരമായ സ്ഥിതിവിശേഷവും സഭാനടപടികൾ നിർത്തിവെച്ച് ചർച്ച ചെയ്യണമെന്നാവശ്യപ്പെട്ട് ശ്രീ. കെ. സി. ജോസഫ്, ഡോ. എം. കെ. മുനീർ, ശ്രീ. അനൂപ് ജേക്കബ് എന്നീ ബഹുമാനപ്പെട്ട അംഗങ്ങൾ റൂൾ 50 പ്രകാരം നോട്ടീസ് നൽകിയിട്ടുണ്ട്. ഇതേ വിഷയത്തിൽ ചട്ടം 304 പ്രകാരം ശ്രീ. ഒ. രാജഗോപാലും നോട്ടീസ് നൽകിയിട്ടുള്ളതായി സഭയെ അറിയിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, 2017 മേയ് 12-ന് കണ്ണൂർ ജില്ലയിലെ പയ്യന്നൂർ പോലീസ് സ്റ്റേഷൻ പരിധിയിൽ ബി.ജെ.പി. പ്രവർത്തകനായ

ബിജു കൊലചെയ്യപ്പെടുകയുണ്ടായി. ബിജുവിന്റെ മരണത്തിനിടയാക്കിയ സംഭവം ദൗർഭാഗ്യകരവും അപലപനീയവുമാണ്. ബഹുമാനപ്പെട്ട അംഗം കെ. സി. ജോസഫ് അടിയന്തരപ്രമേയ നോട്ടീസിൽ സൂചിപ്പിച്ചതുപോലെ സർവ്വകക്ഷി യോഗത്തോടെ രാഷ്ട്രീയ കൊലപാതകങ്ങൾക്ക് അറുതി വരുത്താൻ തന്നെയാണ് ശ്രമം. അത് തുടരുക തന്നെ ചെയ്യണം. ഇത്തരം ചില സംഭവങ്ങളെ ആരും ന്യായീകരിക്കുന്നില്ല. ബിജുവിന്റെ മരണത്തിനിടയാക്കിയ സംഭവത്തിൽ പയ്യന്നൂർ പോലീസ് സ്റ്റേഷനിൽ ക്രൈം നമ്പർ 510/2017 ആയി കേസ് രജിസ്റ്റർ ചെയ്യുകയും ഐ.പി.സി. സെക്ഷൻ 302 അടക്കമുള്ള വകുപ്പുകൾ ചേർത്ത് കേസ് രജിസ്റ്റർ ചെയ്ത് അന്വേഷണം നടത്തി വരികയുമാണ്. തളിപ്പറമ്പ് സി.ഐ.-യാണ് അന്വേഷണ ഉദ്യോഗസ്ഥൻ. തളിപ്പറമ്പ് ഡി.വൈ.എസ്.പി. അന്വേഷണത്തിന് മേൽനോട്ടം വഹിക്കുന്നു. രാഷ്ട്രീയവിരോധം കാരണം സി.പി.ഐ.(എം) പ്രവർത്തകരാണ് കൊലപാതകത്തിന്റെ പിന്നിലെന്ന് ബിജുവിന്റെ കൂടെയുണ്ടായിരുന്ന രാജേഷ് പോലീസിന് നൽകിയ മൊഴിയിൽ പറയുന്നു. മോട്ടോർ സൈക്കിളിൽ തന്റെ സുഹൃത്തായ ബിജുവിനെ പിറകിലിരുത്തി മുട്ടത്ത് നിന്നും കക്കംപാറയിലേയ്ക്ക് മോട്ടോർ ബൈക്ക് ഓടിച്ചുവരുന്നതിനിടയിൽ ഇന്നോവ കാറിൽ പിന്തുടർന്ന് ബൈക്കിന്റെ പിറകിൽ ഇടിച്ചുവീഴ്ത്തി; വെട്ടി കൊലപ്പെടുത്തിയെന്നാണ് പോലീസിന് കിട്ടിയ മൊഴിയിൽ

ആരോപിക്കുന്നത്. 11.07.2016-ന് പയ്യന്നൂർ പോലീസ് സ്റ്റേഷൻ പരിധിയിലെ രാമനളിയിൽ ഡി.വൈ.എഫ്.ഐ. പ്രവർത്തകനായ ധൻരാജിനെ കൊലപ്പെടുത്തിയ കേസിൽ പ്രതിയായിരുന്നു ബിജു. രാഷ്ട്രീയ സംഘർഷങ്ങൾ ഉണ്ടാകാതിരിക്കാൻ എല്ലാ കക്ഷികൾക്കും ഉത്തരവാദിത്വമുണ്ട്. 2017 ഫെബ്രുവരി 14-ന് സർവ്വകക്ഷിയോഗത്തിന് മുന്നോടിയായി ഉഭയകക്ഷി ചർച്ച നടത്തുകയുണ്ടായി. 2017 ഫെബ്രുവരി 14-ന് മുഖ്യമന്ത്രിയുടെ അധ്യക്ഷതയിൽ രാഷ്ട്രീയകക്ഷികളുടെ സംസ്ഥാന, ജില്ലാ ഭാരവാഹികൾ പങ്കെടുത്ത സർവ്വകക്ഷി സമാധാനയോഗം കണ്ണൂരിൽ നടക്കുകയുണ്ടായി. ഈ സർവ്വകക്ഷി യോഗതീരുമാന പ്രകാരം എല്ലാ പഞ്ചായത്ത്/മുനിസിപ്പാലിറ്റി പരിധിയിലും സ്ഥിരം സമാധാന സമിതികൾ രൂപീകരിക്കാനും ഓരോ രാഷ്ട്രീയ പാർട്ടിയും സർവ്വകക്ഷി യോഗത്തിലേയ്ക്ക് ഒരു സ്ഥിരം അംഗത്തെ നിയോഗിക്കണമെന്നും തീരുമാനിച്ചിരുന്നു. ഇതിനെത്തുടർന്ന് 220 പ്രാദേശിക സർവ്വകക്ഷിയോഗങ്ങൾ നടന്നിട്ടുണ്ട്. ഈ യോഗങ്ങളിലെല്ലാം ജനപ്രതിനിധികൾക്കും രാഷ്ട്രീയനേതാക്കൾക്കും പുറമേ റവന്യൂ, പോലീസ് ഉദ്യോഗസ്ഥരും പങ്കെടുത്തു. കളക്ടറുടെ നേതൃത്വത്തിൽ രാഷ്ട്രീയ പാർട്ടി നേതാക്കളും ജനപ്രതിനിധികളും പങ്കെടുത്ത് കൊലപാതകം നടന്ന പ്രദേശവും വീടും സന്ദർശിക്കാനും തീരുമാനിച്ചിരുന്നു. ഇതിന്റെയൊക്കെ ഫലമായി ജില്ലയിലെ

രാഷ്ട്രീയ സംഘർഷത്തിന് അയവ് വന്നിരുന്നു. കഴിഞ്ഞ ദിവസം നടന്ന ദൗർഭാഗ്യകരമായ സംഭവം ഇപ്പോൾ നടത്തിക്കൊണ്ടിരിക്കുന്ന സമാധാനശ്രമങ്ങൾക്ക് വിഘാതമാകരുത് എന്ന ലക്ഷ്യത്തോടെ ഉഭയകക്ഷി ചർച്ചയിൽ പങ്കെടുത്ത പ്രധാന നേതാക്കന്മാരുമായി മുഖ്യമന്ത്രി ബന്ധപ്പെടുകയും സംഘർഷം പടരാതിരിക്കാൻ അവരുടെ സഹായവും സഹകരണവും അഭ്യർത്ഥിക്കുകയും ചെയ്തിട്ടുണ്ട്. പ്രതികളെന്ന് കരുതുന്ന രണ്ടുപേർ പോലീസ് കസ്റ്റഡിയിലാണ്. പ്രതികൾ ഉപയോഗിച്ചതായി കരുതുന്ന വാഹനം കസ്റ്റഡിയിലെടുത്തിട്ടുണ്ട്. മറ്റുള്ളവരെ പിടികൂടാനുള്ള ഊർജ്ജിതശ്രമം നടക്കുന്നുണ്ട്. പോലീസ് കർശനമായ നടപടി ഇക്കാര്യത്തിൽ സ്വീകരിക്കും. കുറ്റവാളികളെ നിയമത്തിനു മുന്നിൽ കൊണ്ടുവരും. കൊലപാതകങ്ങൾ ആരും ആഗ്രഹിക്കുന്ന കാര്യമല്ല. സമാധാനയോഗത്തിനു ശേഷമുള്ള മൂന്നുമാസക്കാലയളവിൽ പയ്യന്നൂരിൽ യാതൊരു രാഷ്ട്രീയ അക്രമസംഭവങ്ങളുമുണ്ടായിരുന്നില്ല. സമാധാനശ്രമങ്ങൾക്ക് നല്ല ഫലമുണ്ടായി എന്നത് വസ്തുതയാണ്. ജില്ലയിലെ മറ്റുഭാഗങ്ങളിലുണ്ടായ രാഷ്ട്രീയ അക്രമസംഭവങ്ങളിൽ നിയമപരമായ നടപടികൾ പോലീസ് സ്വീകരിക്കുകയും ചെയ്തിട്ടുണ്ട്. ബഹുമാന്യനായ എം.എൽ.എ. ഒ. രാജഗോപാലിന്റെ നേതൃത്വത്തിൽ

ബി.ജെ.പി. പ്രതിനിധി സംഘം 13.05.2017-ന് ബഹുമാനപ്പെട്ട ഗവർണ്ണറെ കണ്ട് നൽകിയ നിവേദനം, ഗവർണ്ണർ സർക്കാരിന് അയച്ചുതന്നിട്ടുണ്ട്. രാഷ്ട്രീയ കൊലപാതകങ്ങൾ ഒഴിവാക്കുകയും സമാധാനം നിലനിർത്തുകയും ചെയ്യുന്നതിന് സർക്കാർ പ്രതിജ്ഞാബദ്ധമാണ്. 1958-ൽ കേന്ദ്രം കൊണ്ടുവന്ന സായുധസേനാ പ്രത്യേക അധികാര നിയമം കണ്ണൂരിൽ നടപ്പാക്കണമെന്ന് ബി.ജെ.പി. പ്രതിനിധി സംഘം ബഹുമാനപ്പെട്ട ഗവർണ്ണർക്ക് നൽകിയ നിവേദനത്തിൽ ആവശ്യപ്പെട്ടിട്ടുണ്ട്. വടക്കുകിഴക്കൻ സംസ്ഥാനങ്ങളിൽ നടപ്പാക്കിയ നിയമമാണിത്. കേരളത്തിൽ ബാധകമാക്കണമെങ്കിൽ പ്രത്യേകനിയമം കൊണ്ടുവരണം. സായുധസേന പ്രത്യേക അധികാര നിയമം നടപ്പാക്കുന്നതിനോട് സംസ്ഥാന സർക്കാരിന് യോജിപ്പില്ല. മണിപ്പൂരിൽ ഈ നിയമം നടപ്പിലാക്കിയതിന്റെ പ്രത്യാഘാതം നമ്മൾ കണ്ടിട്ടുള്ളതാണ്. അവിടെ ഇറോം ശർമ്മിള നടത്തിയ ഒറ്റയാൾ പോരാട്ടവും അതിന് ലഭിച്ച ദേശീയ ശ്രദ്ധയും മറന്നുകൂടാ. ഇത് നടപ്പിലാക്കിയ സംസ്ഥാനങ്ങളിലെല്ലാം പൗരാവകാശ ലംഘനത്തെയും കുറിച്ചുള്ള റിപ്പോർട്ടുകൾ ധാരാളമായിട്ടുണ്ട്. ബഹുമാനപ്പെട്ട സുപ്രീംകോടതിയും ഐക്യരാഷ്ട്രസഭ നിയോഗിച്ച മനുഷ്യാവകാശ കമ്മീഷനടക്കമുള്ള അന്വേഷണ ഏജൻസികളും ഈ നിയമം നടപ്പിലാക്കിയ കിഴക്കേ ഇന്ത്യയിൽ

നടന്നുവരുന്ന മനുഷ്യാവകാശ ലംഘനങ്ങളേയും കസ്റ്റഡി മരണങ്ങളെയും ചൂണ്ടിക്കാണിച്ചു. ഈ നിയമം പിൻവലിക്കണമെന്നാണ് ശിപാർശ നൽകിയത്. വടക്കുകിഴക്കൻ സംസ്ഥാനമായ ത്രിപുരയിൽ ഈ ആക്ട് നടപ്പാക്കാതെ തന്നെ സമാധാനം നിലനിർത്താനുള്ള ശ്രമം വിജയിച്ചിട്ടുണ്ട്. ബഹുമാനപ്പെട്ട ഗവർണ്ണർ തനിക്ക് കിട്ടിയ നിവേദനം ജനങ്ങളാൽ തെരഞ്ഞെടുക്കപ്പെട്ട സംസ്ഥാന സർക്കാരിന് കൈമാറുക എന്ന ഭരണഘടനാ ചുമതലയാണ് നിറവേറ്റിയത്. എന്നാൽ തങ്ങൾ ആഗ്രഹിച്ച രീതിയിൽ ഗവർണ്ണർ പ്രവർത്തിക്കുന്നില്ല എന്നാരോപിച്ച് സംസ്ഥാന ബി.ജെ.പി. നേതാക്കൾ ഗവർണ്ണറെ ഭീഷണിപ്പെടുത്തി കേന്ദ്രത്തെ കൊണ്ട് ഇടപെടിക്കാനാണ് ശ്രമിക്കുന്നത്. ഡൽഹിയിലെ ബി.ജെ.പി. നേതാക്കളാകട്ടെ, സി.പി.ഐ.(എം) നേതാക്കളെ ഡൽഹിയിൽ കാലുകുത്തുവാൻ അനുവദിക്കില്ലെന്നും പ്രഖ്യാപിക്കുകയുണ്ടായി. ഇതെല്ലാം ഫാസിസ്റ്റ് സ്വഭാവമാണ് വെളിപ്പെടുത്തുന്നത്. ഇവിടെയുണ്ടായ സംഭവത്തിൽ പോലീസ് കൃത്യമായി ഇടപെടുകയും ശക്തമായ നടപടി സ്വീകരിക്കുകയും ചെയ്തിട്ടുണ്ട്. ഈ സാഹചര്യത്തിൽ സഭ നിർത്തിവച്ച് ചർച്ചചെയ്യത്തക്ക ഒരു അടിയന്തരസ്വഭാവവും ഇതിലില്ല.

ശ്രീ. കെ. സി. ജോസഫ്: സർ, ബഹുമാനപ്പെട്ട മുഖ്യമന്ത്രി നടത്തിയ

അഭിപ്രായത്തോട് ഞങ്ങൾ ഭാഗികമായി യോജിക്കുകയാണ്. അങ്ങ് പറഞ്ഞതുപോലെ മൂന്നുമാസംമുമ്പ് അവിടെ നടന്ന സമാധാന ചർച്ചയിലൂടെ കണ്ണൂരിലെ സമാധാനം പുനഃസ്ഥാപിക്കപ്പെടുമെന്ന് ഞങ്ങളെല്ലാം വിചാരിച്ചതാണ്. ഒരു ചർച്ചയുടെ റെയ്ഞ്ച് മൂന്നുമാസമാണോ? മൂന്നുമാസം കഴിഞ്ഞ് വീണ്ടും കൊലപാതകമുണ്ടായി. അങ്ങ് ശ്രദ്ധിക്കേണ്ട കാര്യം, ഇതുമായി ബന്ധപ്പെട്ട് പയ്യന്നൂരിൽ ഒരു സംഘർഷമുണ്ടായിട്ടില്ല; രാഷ്ട്രീയ സംഘർഷങ്ങളില്ല; ഒരു വിവാദമുണ്ടായിട്ടില്ല. ഈ സംഭവത്തിൽ അങ്ങ് പറഞ്ഞതുപോലെ കുന്നരിവീട് ധൻരാജ് കേസിലെ പന്ത്രണ്ടാം പ്രതിയായ ബിജുവിനെ വളരെ ബോധപൂർവ്വം, മുൻകൂട്ടി തയ്യാറാക്കിയ പദ്ധതിയനുസരിച്ച് കൊല ചെയ്യുകയായിരുന്നു. അതിന്റെ അർത്ഥം ഈ കൊലപാതകങ്ങളെല്ലാം ആസൂത്രീതമാണ്; എത്ര ചർച്ച നടത്തിയാലും ഇതൊന്നും അവസാനിക്കാൻ പോകുന്നില്ലെന്നാണ്. സംഭവം ദൗർഭാഗ്യകാരമാണെന്ന് അങ്ങ് പറഞ്ഞു. അതോടൊപ്പം ഇത് ഒറ്റപ്പെട്ട സംഭവമാണെന്ന് അങ്ങ് പറഞ്ഞത് ഞങ്ങളെ വേദനിപ്പിച്ചു. അങ്ങ് മുഖ്യമന്ത്രിയായ ശേഷം കേരളത്തിൽ 18 കൊലപാതകങ്ങളുണ്ടായി. എല്ലാം ഒറ്റപ്പെട്ടതല്ലേ; ഇനി ഒറ്റപ്പെട്ടതല്ലാതായി മാറണമെങ്കിൽ കൂട്ടുകൊലപാതകങ്ങളുണ്ടാകണം. ഈ 18 രാഷ്ട്രീയ കൊലപാതകങ്ങളും വളരെ ബോധപൂർവ്വം ആസൂത്രണം ചെയ്ത്

നടത്തിയതാണ്. അതിനെ ഒറ്റപ്പെട്ടതായി കണ്ട് ലഘൂകരിക്കുന്നത് ശരിയായ കാര്യമല്ല. 2016 മേയ് മാസം മുതൽ ഒരു കൊല്ലത്തിനിടയിൽ സംസ്ഥാനത്തുണ്ടായത് 19 രാഷ്ട്രീയകൊലപാതകങ്ങളാണ്. കണ്ണൂർ ജില്ലയിൽ മാത്രം 8 കൊലപാതകങ്ങൾ - 5 ബി.ജെ.പി. പ്രവർത്തകരും 3 സി.പി.ഐ.(എം) പ്രവർത്തകരും കൊല ചെയ്യപ്പെട്ടു. ഇത് അതീവ ഗൗരവതരമെന്ന് പറയാൻ കാരണം, കൊലപാതകങ്ങളുടെയെല്ലാം ഒരു ഭാഗത്ത് ദേശീയ ഭരണകക്ഷിയായ ബി.ജെ.പി.-യും മറ്റുഭാഗത്ത് സംസ്ഥാന ഭരണകക്ഷിയായ മാർക്സിസ്റ്റ് പാർട്ടിയുമാണ്. അങ്ങ് പറഞ്ഞു, പെയിന്റിംഗ് തൊഴിലാളിയായ ബിജു മംഗലാപുരത്തുനിന്നും പഴയങ്ങാടിയിൽ ട്രെയിനിൽ ഇറങ്ങി സൂപ്പർത്തിന്റെ ബൈക്കിൽ വീട്ടിലേയ്ക്ക് പോകവേ ആളൊഴിഞ്ഞ സ്ഥലത്തുവെച്ച് അദ്ദേഹത്തെ അക്രമികൾ വളരെ ക്രൂരമായി വെട്ടികൊലപ്പെടുത്തി. ഇതുപോലെ സി.പി.ഐ.(എം) പ്രവർത്തകനായ കുന്നരിവീട്ടിലെ ധൻരാജിനെ വീട്ടുമുറ്റത്ത് സ്വന്തം ഭാര്യയുടെ മുമ്പിൽവെച്ച് ക്രൂരമായി കൊലപ്പെടുത്തി. ആ ദിവസം തന്നെ ഒറ്റ രാത്രി കൊണ്ട് പയ്യന്നൂരിൽ രണ്ടുപേരെയാണ് വെട്ടിക്കൊന്നത്. രാത്രി 10.30-ന് സി.പി.ഐ.(എം) പ്രവർത്തകനായ ധൻരാജിനെ വെട്ടിക്കൊന്നു. 12.30-ന് ബി.ജെ.പി. കാരനെ കൊന്ന് പകരംവീട്ടി. രാഷ്ട്രീയമത്സരമാണ് നടക്കുന്നത്. കൊലപാതകത്തിന്റെ

റെയ്ബിൽ നിങ്ങൾ മാർക്സിസ്റ്റ് പാർട്ടിയും ബി.ജെ.പി. യും മത്സരിക്കുകയാണ്. അങ്ങ് കൂടി മനസ്സിലാക്കണം, അന്നത്തെ സംഭവം കഴിഞ്ഞ് ശ്രീ. കോടിയേരി ബാലകൃഷ്ണൻ പറഞ്ഞത്, പയ്യന്നൂരിൽ സി.പി.ഐ.(എം) പ്രവർത്തകന്റെ കൊലപാതകം ബി.ജെ.പി. നേതൃത്വത്തിന്റെ അറിവോടുകൂടിയാണെന്നാണ്. ഇതുപോലെയല്ലേ മറിച്ചുമുണ്ടാകുന്നത്. കണ്ണൂർ ജില്ലയിൽ സി.പി.ഐ.(എം) അറിയാതെ ഒരിലയെങ്കിലും അനങ്ങുമോ? ഓരോ സംഭവങ്ങളിലും അങ്ങയുടെ പാർട്ടിക്ക് പങ്കാളിത്തമില്ലേ? ബിജുവിന്റെ കൊലപാതകത്തിൽ തങ്ങൾക്ക് യാതൊരു പങ്കുമില്ലെന്ന് പയ്യന്നൂർ ഏരിയ കമ്മിറ്റി പറഞ്ഞു. ടി. പി. ചന്ദ്രശേഖരൻ കൊലപാതകമടക്കം ഏതെങ്കിലും സംഭവങ്ങളിൽ പങ്കുണ്ടെന്ന് നിങ്ങൾ പറഞ്ഞിട്ടുണ്ടോ? പറയാറില്ല. യാഥാർത്ഥ്യം നമ്മൾക്ക് അറിയാമല്ലോ; എന്തിനാണ് മനഃസാക്ഷിയെ വഞ്ചിക്കുന്നത്. ബോധപൂർവ്വമായ കൊലപാതകത്തിന് അടുപ്പകൂട്ടിയശേഷം കൈകഴുകി മാറാൻ ശ്രമിക്കുന്നു. ഈ കൊലക്കേസിലെ പ്രതികളായ രണ്ടുപേരെ അറസ്റ്റ് ചെയ്ത് കസ്റ്റഡിയിലുണ്ടെന്ന് പറഞ്ഞു. അവരാണോ യഥാർത്ഥ പ്രതികൾ? ഇതിന്റെ പിന്നിൽ ബോധപൂർവ്വമായ ഗൂഢാലോചനയുണ്ട്. അവർ രക്ഷപ്പെടുപോകുന്നു. വാടകക്കൊലയാളികൾ ശിക്ഷിക്കപ്പെടുന്നു. ഈ സാഹചര്യം അവസാനിക്കണ്ടേ. ബി.ജെ.പി. നേതാക്കൾ ബഹുമാനപ്പെട്ട

ഗവർണ്ണർക്ക് കൊടുത്ത ഒരു നിവേദനം, അദ്ദേഹം അത് ഗവൺമെന്റിന് അയച്ചുതന്നു. അസാധാരണമായി ഗവർണ്ണർ പറയുന്നത് - ഈ വിഷയത്തിൽ അടിയന്തര നടപടികൾ സ്വീകരിക്കുക; അസ്വസ്ഥതയുളവാക്കുന്ന ഇത്തരം സംഭവങ്ങൾക്ക് അറുതി വരുത്തി സമാധാനം ആഗ്രഹിക്കുന്ന ജനങ്ങൾക്ക് മാതൃകാപരമായ സന്ദേശം നൽകണമെന്നാണ്. ഇത് ഗവൺമെന്റിനോടുള്ള പരസ്യമായ അവിശ്വാസ പ്രകടനമല്ലേ. നിയമവാഴ്ചയോടുള്ള നിയന്ത്രണം നഷ്ടപ്പെട്ടതിന്റെ സൂചനയല്ലേ ഇത്. ഞങ്ങളെ ന്യായീകരിക്കണ്ട. അങ്ങയുടെ അടുത്തിരിക്കുന്ന ശ്രീ. ഇ. ചന്ദ്രശേഖരന്റെ പാർട്ടി, സി.പി.ഐ.-യുടെ മുഖപത്രമായ ജനയുഗത്തിന്റെ ഇന്നത്തെ മുഖപ്രസംഗം വായിച്ചുനോക്കണം. ഞാൻ പറയുന്നതല്ല, ജനയുഗത്തിന്റെ മുഖപ്രസംഗത്തിൽ എന്താണ് പറയുന്നത് - "..... കണ്ണൂരിൽ കാലങ്ങളായി തുടർന്നുവരുന്ന അക്രമ, കൊലപാതക രാഷ്ട്രീയ സംസ്കാരമാണ് അത്തരത്തിൽ കേരളത്തിന്റെ സമൂഹ മനഃസാക്ഷിയെ അസ്വസ്ഥമാക്കുന്നത്. അവിടെ തുടർന്നുവരുന്ന അക്രമ, കൊലപാതക പരമ്പരകൾ ഒന്നുപോലും പൊടുന്നനെ ഉണ്ടാവുന്ന ഒന്നല്ല, അവ ഓരോന്നും കുറ്റമറ്റ രീതിയിൽ ആസൂത്രണം ചെയ്യപ്പെട്ട് സുസംഘടിതമായി നടപ്പാക്കുന്ന കൊടുപാതകങ്ങളാണ്. നാടീനം ജനതയ്ക്കും അപമാനകരമായ ഇത്തരം നിഷ്കൂര സംഭവങ്ങളെ നിശിതമായി

അപലപിക്കാനും കുറ്റവാളികളെ തള്ളിപ്പറയാനും ഉത്തരവാദിത്വപ്പെട്ട രാഷ്ട്രീയ നേതൃത്വം സന്നദ്ധമാകുന്നില്ലെന്ന് മഹാഭൂരിപക്ഷം വരുന്ന സമാധാനകാംക്ഷികളായ ജനങ്ങൾക്കും ഉൾക്കൊള്ളാനാവാത്ത രാഷ്ട്രീയ വൈകൃതമാണ്. അതിലുമപ്പുറം അത്തരം കൊടുംകുറ്റവാളികൾക്ക് രാഷ്ട്രീയത്തിന്റെ പരിവേഷം നൽകി സംരക്ഷിക്കുവാൻ ശ്രമിക്കുന്നു. കൊടും കുറ്റവാളികളെ സഹായിക്കുന്നു. നാടിനെ കൊലകളങ്ങളും കുടുംബങ്ങളെ വിലാപഭ്രമികളുമാക്കി മാറ്റുന്ന ഗുഡ്രാലോചനകളെയും അക്രമ, കൊലപാതക രാഷ്ട്രീയത്തെയും പരസ്യമായി തള്ളിപ്പറയാതെയും അത്തരം കുറ്റവാളികൾക്ക് രാഷ്ട്രീയത്തിലും രാഷ്ട്രീയസംഘടനകളിലും സ്ഥാനമില്ലെന്ന് അസന്നിധമായി പ്രഖ്യാപിച്ച് നടപ്പിലാക്കാതെ ഈ മണ്ണിൽ നിന്ന് ദീനരോധനം അവസാനിക്കുകയില്ല.....” ആരോടാണ് ഇത് പറയുന്നത്? കോൺഗ്രസ്സിനോടാണോ? അങ്ങയുടെ പാർട്ടിയോടാണ് പറയുന്നത്. കൊലപാതകികൾക്ക് രാഷ്ട്രീയ മാന്യത കൊടുക്കാതെ ഒറ്റപ്പെടുത്താൻ തയ്യാറാകണമെന്ന് അങ്ങയുടെ മുന്നണിയിലെ രണ്ടാമത്തെ കക്ഷി പറയുന്നു. ബി.ജെ.പി. സംഘം ഗവർണ്ണറെ കണ്ടു, അദ്ദേഹം അത് അങ്ങയേക്ക് അയച്ചുതന്നുവെന്ന് അങ്ങ് പറഞ്ഞു. അതിനുശേഷം ബി.ജെ.പി. നേതാക്കൾ നടത്തിയ പരാമർശങ്ങൾ വളരെയേറെ നിർഭാഗ്യകരമാണ്. ബി.ജെ.പി.-യുടെ

വീട്ടിലെ കൂലിപ്പണിക്കാരനാണോ ഗവർണ്ണർ? മിതമായ ഭാഷയിൽ പറഞ്ഞാൽ അത് വലിയ മൗഢ്യമായിപ്പോയി. ശ്രീ. ഒ. രാജഗോപാൽ അങ്ങ് സീനിയറായ നേതാവാണ്, അങ്ങ് പറഞ്ഞുകൊടുക്കണം. ബി.ജെ.പി. ദേശീയ ഭരണകക്ഷിയാണ്. ഒരു ഗവർണ്ണറെ അപമാനിച്ച നടപടി അംഗീകരിക്കാൻ സാധിക്കുമോ? ഇന്ത്യയുടെ മുൻ ചീഫ് ജസ്റ്റിസായ ശ്രീ. പി. സദാശിവത്തെപ്പറ്റിയുള്ള ബി.ജെ.പി.-യുടെ പരാമർശം പിൻവലിച്ച് അവർ പരസ്യമായി മാപ്പുപറയണം. എന്തുകൊണ്ടാണ് കണ്ണൂർ ജില്ല മാത്രം ഇങ്ങനെ വ്യത്യസ്തമായി കൊലപാതക വേദിയാകുന്നത്? ബി.ജെ.പി.-യാണെങ്കിലും സി.പി.ഐ.(എം) ആണെങ്കിലും കൊലപാതകങ്ങളെ ന്യായീകരിക്കുന്നു; സംരക്ഷിക്കുന്നു. അത് അങ്ങ് മനസ്സിലാക്കണം. കൊലപാതകം കഴിഞ്ഞാൽ സി.പി.ഐ.(എം) ന്റെ നിലപാടുകൾ - സി.പി.ഐ.(എം) വാങ്ങിയാൽ മുതലും പലിശയും ചേർത്ത് തിരിച്ചുകൊടുക്കുന്ന പാർട്ടിയാണെന്നാണ് ചിലർ പറയുന്നത്. അണികളെ അക്രമാസക്തരാക്കാൻ സി.പി.ഐ.(എം) ബോധപൂർവ്വമായി ശ്രമിക്കുന്നു. കൊലയാളികൾക്കുവേണ്ടി ഫണ്ട് ശേഖരണം; അവരുടെ കുടുംബങ്ങൾക്ക് പൂർണ്ണമായ സംരക്ഷണം; അവർക്ക് രക്തസാക്ഷി പരിവേഷം, നിയമസംരക്ഷണം. ഡി.വൈ.എഫ്.ഐ.-യുടെ പരിഹാസ്യമായ മുഖം കഴിഞ്ഞയാഴ്ചയിലെ ഒരു യാത്രയിലൂടെ കണ്ടു. യുവജനങ്ങളുടെ അവകാശ

സമരങ്ങളിൽ ഡി.വൈ.എഫ്.ഐ. മുൻപന്തിയിലാണ്. കൊലക്കേസുകളിലെ പ്രതികൾക്കുവേണ്ടി ഡി.വൈ.എഫ്.ഐ. ഒരു നീതിയാത്രയുമായി പോയത് വളരെയേറെ അപമാനകരമായിപ്പോയി. ഞാൻ ആ കേസിന്റെ മെരിറ്റിലേയ്ക്ക് പോകുന്നില്ല(ബഹളം).....

മി. സ്പീക്കർ: അങ്ങ് പറഞ്ഞ് അവസാനിപ്പിക്കൂ.

ശ്രീ. കെ. സി. ജോസഫ്: സർ, ഞാൻ പറഞ്ഞത് പറഞ്ഞതുതന്നെയാണ്. കാരായി ചന്ദ്രശേഖരനും കാരായി രാജനും നീതിക്കുവേണ്ടി നീതിയാത്രകനായി പോയത് നിയമവാഴ്ചയോടുള്ള വെല്ലുവിളിയാണ്. ഹൈക്കോടതിക്കുമുമ്പിൽ ജഡ്ജിമാരെ നാടുകടത്താൻ സമരം ചെയ്തവരാണ്.....(ബഹളം).....വിധി തങ്ങൾക്ക് ഇഷ്ടമല്ലെങ്കിൽ ജഡ്ജിമാർക്കെതിരെ സമരം ചെയ്യും. ആ ശൈലി ശരിയല്ല.....(ബഹളം).....

മി. സ്പീക്കർ: പ്ലീസ്, പ്ലീസ്, ഇരിക്കൂ, നിങ്ങൾക്ക് പരസ്പരം പറയാനുള്ളത് ചർച്ചയിൽ പറയൂ.....(ബഹളം).....

ശ്രീ. കെ. സി. ജോസഫ്: സർ, കേരളത്തിലെ 13 ജില്ലകളിൽനിന്നും കണ്ണൂർ ജില്ല വ്യത്യസ്തമായ ജില്ലയാണ്. കണ്ണൂർ ജില്ല സംസ്ഥാന മുഖ്യമന്ത്രിയുടെയും സി.പി.ഐ.(എം) സംസ്ഥാന സെക്രട്ടറി ശ്രീ. കോടിയേരി ബാലകൃഷ്ണന്റെയും

ജില്ലയാണ്. അതുകൊണ്ടുതന്നെ ഭരണകക്ഷിയായ മാർക്സിസ്റ്റ് പാർട്ടിക്ക് മറ്റേതൊരു പാർട്ടിയേക്കാളും കണ്ണൂരിന്റെ സമാധാനം പുനഃസ്ഥാപിക്കാൻ ബാധ്യതയും ചുമതലയുണ്ട്. അങ്ങ് കഴിഞ്ഞ ദിവസം ചർച്ച നടത്തി, ചർച്ചയ്ക്ക് മുമ്പായി ശ്രീ. കമ്മനം രാജശേഖരനുമായി സംസാരിച്ചു ധാരണയുണ്ടാക്കി. ആ ധാരണയ്ക്ക് മാന്യതയുണ്ടാകണമെങ്കിൽ അങ്ങയുടെ പാർട്ടി തീരുമാനിക്കണം, ബി.ജെ.പി. തീരുമാനിക്കണം. ഇനിയൊരു കൊലപാതകം കണ്ണൂരിന്റെ മണ്ണിൽ ഉണ്ടാകുകയില്ലെന്ന് അങ്ങ് തീരുമാനിച്ചാൽ, ബി.ജെ.പി. തീരുമാനിച്ചാൽ, കണ്ണൂരിൽ സമാധാനമുണ്ടാകും. ദയവായി ഇനിയും ഈ സഭയിൽ കണ്ണൂരിലെ കൊലപാതകം ചർച്ചയാക്കാൻ അവസരം ഉണ്ടാകരുത്. വളരെയേറെ ദുർഭാഗ്യകരമാണ് ഈ സംഭവങ്ങൾ. കണ്ണൂർ ജില്ലയിൽ മാത്രം സംഘർഷങ്ങൾ ആവർത്തിക്കുന്നു. യാതൊരു പ്രകോപനവുമില്ലാതെ മുഖ്യമന്ത്രി.....

ശ്രീ. എ. എൻ. ഷംസീർ : സർ,

മി. സ്ലീക്കർ : ശ്രീ. എ. എൻ. ഷംസീർ എന്താണ്? അവിടെ ഇരിക്കൂ പ്ലീസ്...

ചർച്ചയിൽ നിങ്ങൾക്ക് പറയാനുള്ളത് പറഞ്ഞാൽ പോരേ.. അങ്ങ് പറഞ്ഞു കൺക്ലഡ് ചെയ്യൂ.

ശ്രീ. കെ. സി. ജോസഫ് : സർ, കഴിഞ്ഞ മൂന്നുമാസംമുമ്പ്, ഫെബ്രുവരി 14-ാം

തീയതി എം.എൽ.എ.-മാരും കക്ഷിനേതാക്കളും പങ്കെടുത്ത ഓൾ പാർട്ടി യോഗം മുഖ്യമന്ത്രി വിളിച്ചുകൂട്ടി. ഇടതുനയം അംഗീകരിച്ചാൽ മാത്രം പോലീസിന് സർക്കാർ സംരക്ഷണം എന്നാണ് യോഗം കഴിഞ്ഞതിനുശേഷം അങ്ങ് പറഞ്ഞത്. പോലീസ് നിഷ്പക്ഷമായിരിക്കുമെന്നും കണ്ണൂരിലെ പോലീസ് യഥാർത്ഥ പോലീസായി മാറുമെന്നും അങ്ങ് പറഞ്ഞു. കണ്ണൂരിലെ പോലീസ് യഥാർത്ഥ പോലീസാണോ? ഒരു കൊല്ലത്തിനിടയിൽ നാല് ജില്ലാ പോലീസ് സൂപ്രണ്ടുമാർ കണ്ണൂർ ജില്ലയിലുണ്ടായി. അത് എന്തുകൊണ്ടാണ്? സി.പി.ഐ.(എം)-ന്റെ ആജ്ഞാനുവർത്തികളല്ലെങ്കിൽ അവിടെയിരിക്കാൻ സാധിക്കില്ല. കണ്ണൂരിലെ പോലീസ് മാർക്സിസ്റ്റ് പാർട്ടിയുടെ 'ബി' ടീമായി മാറിയിരിക്കുന്നു. കണ്ണൂരിലെ പോലീസിന് സ്വാതന്ത്ര്യമില്ല. സി.പി.ഐ. (എം) ജില്ലാ സെക്രട്ടറി അറിയാതെ അവിടെയൊന്നും നടക്കില്ല. ദയവായി ഈ സാഹചര്യം മാറണം. അങ്ങ് കേരളത്തിലെ മുഖ്യമന്ത്രിയാണ്, കണ്ണൂരിലെ എം.എൽ.എ.ആണ്. കണ്ണൂർ ജില്ലയിലെ പ്രബലമായ പാർട്ടി മാർക്സിസ്റ്റ് പാർട്ടിയാണ്. അതുകൊണ്ട്, കണ്ണൂരിലെ വേദന, കണ്ണൂരിന്റെ കണ്ണനീർ ഈ സഭയിൽ ചർച്ച ചെയ്യാൻ ഇടയാകരുത്. അങ്ങ് നടപടി സ്വീകരിക്കണം. മുഖം നോക്കാതെ നടപടി സ്വീകരിക്കാൻ തയ്യാറാകാത്തതുകൊണ്ടും കണ്ണൂരിലെ കൊലപാതകങ്ങൾ ആവർത്തിക്കുന്നതുകൊണ്ടും ഇക്കാര്യങ്ങൾ സഭ നിർത്തിവെച്ച് ചർച്ച ചെയ്യണമെന്ന്

ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയ്) : സർ, കഴിഞ്ഞ ഫെബ്രുവരി 14-ന് നടന്ന സമാധാന സംഭാഷണം ഗൗരവപൂർവ്വം തന്നെയാണ് എല്ലാ കക്ഷികളും എടുത്തിരുന്നത്. ബഹുമാന്യനായ കെ. സി. ജോസഫ് ചൂണ്ടിക്കാണിച്ചതുപോലെ, ബന്ധപ്പെട്ട കക്ഷികളുമായി ചർച്ച നടത്തിയതിനുശേഷം സർവ്വകക്ഷിയോഗവും നടന്നു. എല്ലാവരും ഗൗരവമായി തന്നെ ആ പ്രശ്നം എടുത്തിരുന്നു. സമാധാന സംഭാഷണത്തിനുശേഷവും ചില സംഭവങ്ങൾ അവിടെയുണ്ടായി. എന്നാൽ സമാധാനസംഭാഷണ ഘട്ടത്തിൽ തന്നെ അതുമായി ബന്ധപ്പെട്ട് ഒരു ധാരണയുണ്ടായിരുന്നു. സമാധാന സംഭാഷണമെന്നത് ഓരോ കക്ഷികളുടെയും പ്രധാന നേതാക്കന്മാർ പങ്കെടുത്തുകൊണ്ട് നടത്തുന്നതാണ്. ഇത് താഴെത്തട്ടിലേയ്ക്ക് എത്തിക്കുന്നതിനുള്ള നല്ല ശ്രമങ്ങൾ നടക്കണമെന്ന് അപ്പോൾ തന്നെ തീരുമാനിച്ചിരുന്നു. ഏതെങ്കിലും കാരണവശാൽ ഇതിൽനിന്ന് വ്യത്യസ്തമായി എന്തെങ്കിലും സംഭവങ്ങൾ ഉണ്ടാവുകയാണെങ്കിൽ സംഭവം നടന്ന സ്ഥലത്ത് യോജിച്ച ഇടപെടൽ വേണമെന്നും തീരുമാനിച്ചിരുന്നു. അതിന് ഫലമുണ്ടായി എന്നതാണ് ഈ സംഭവം നടക്കുന്നതുവരെയുള്ള സംഭവങ്ങളിലെല്ലാം കണ്ടിട്ടുള്ളത്. ഒട്ടേറെ സംഭവങ്ങൾ ഉണ്ടായിട്ടുണ്ട്. എന്നാൽ ആ സംഭവങ്ങളൊന്നും മറ്റൊരു

രീതിയിലേയ്ക്ക് വളരാതിരിക്കാൻ പറ്റുന്ന ഇടപെടലുകളുണ്ടായതിന്റെ ഫലമായി ആ സംഭവങ്ങൾക്ക് പിന്നിൽ ഒരു തുടർച്ചയുണ്ടായില്ല. നല്ല രീതിയിൽ തന്നെ ആ സമാധാന സംഭാഷണത്തിന് ഫലമുണ്ടെന്ന പൊതു പ്രതീതി നിലനിൽക്കുകയായിരുന്നു. അത്തരമൊരു ഘട്ടത്തിലാണ് ഈ സംഭവം നടക്കുന്നത്. സമാധാന സംഭാഷണത്തിന്റെ തുടർച്ചയായി, സമാധാന ശ്രമങ്ങൾ വിജയിക്കുമോ എന്ന ചോദ്യത്തിനാണ്, അതുമായി ബന്ധപ്പെട്ട് പരിശോധിച്ചാൽ ഇതൊരു ഒറ്റപ്പെട്ട സംഭവമാണെന്ന് കാണാൻ കഴിയുന്നതെന്നാണ് ഞാൻ പറഞ്ഞത്. അവിടെ തന്നെയാണ് ഞാൻ നിൽക്കുന്നത്. ഈ ഒറ്റപ്പെട്ട സംഭവം, എല്ലാവരും അപലപിക്കേണ്ട സംഭവമാണ്, ഇതിനെ അപലപിച്ചിട്ടുണ്ട്. ബഹുമാന്യനായ കെ.സി. ജോസഫ് പറഞ്ഞതുപോലെ, അവിടെയുള്ള സി.പി.ഐ.(എം)-ന്റെ ഏരിയ കമ്മിറ്റി തന്നെ അവർ അറിയാതെയുള്ള, അവരുടെ ഉത്തരവാദിത്വത്തിലുള്ള കാര്യമല്ലെന്ന് വ്യക്തമാക്കിക്കഴിഞ്ഞിട്ടുണ്ട്. എന്നാൽ ബിജുവിനോടൊപ്പമുള്ള ആൾ രാഷ്ട്രീയ വിരോധമാണ് ഈ അക്രമണത്തിന് കാരണമായിട്ടുള്ളതെന്ന് മൊഴി നൽകിയിട്ടുണ്ട്. ആ കാര്യത്തിൽ ഇതൊരു ഒറ്റപ്പെട്ട സംഭവമാണെന്ന് കണ്ടുകൊണ്ട് തന്നെ സമാധാന ശ്രമങ്ങൾക്ക് ആക്കം കൂട്ടുകയാണ് വേണ്ടത്. സമാധാനശ്രമം ആകെ ഇവിടെ അവസാനിക്കുകയല്ല, അങ്ങനെ കാണരുത്. സമാധാന ശ്രമം

അങ്ങനെ അവസാനിപ്പിക്കാനും കഴിയില്ല. നമ്മുടെ നാട്ടിൽ സമാധാനം ഒഴിച്ചുകൂടാത്തതാണ്. കണ്ണൂരിൽ സമാധാനം സ്ഥാപിക്കാൻ കഴിയുമെന്ന് ഇതിനകം തന്നെ തെളിയിച്ച് കഴിഞ്ഞിട്ടുണ്ട്. എല്ലാവരുടെയും ഭാഗത്തുനിന്ന് അതിന് അനുകൂലമായ പ്രതികരണമാണ് ഉണ്ടാകേണ്ടത്.

ഇവിടെ ഇത്തരം സംഭവങ്ങൾ ഉണ്ടായതിനുശേഷം വന്നിട്ടുള്ള ചില പ്രതികരണങ്ങൾ, സംഭവങ്ങളെക്കുറിച്ച് തെറ്റായ ചിത്രങ്ങൾ നൽകുന്നതിനുള്ള ഉപകരിക്കുന്ന മട്ടിലായിട്ടുണ്ട്. ബഹുമാന്യനായ ബി.ജെ.പി.യുടെ സംസ്ഥാന അധ്യക്ഷൻ കമ്മനം രാജശേഖരൻ ഒരു ഫെയ്സ് ബുക്ക് പോസ്റ്റിട്ടു. അത് ഈ സംഭവത്തിൽ ആഹ്ലാദം പ്രകടിപ്പിച്ചുകൊണ്ട് സി.പി.ഐ.(എം) കാർ പ്രകടനം നടത്തുകയാണെന്ന് പറഞ്ഞുകൊണ്ടുള്ള പോസ്റ്റാണ് വന്നത്. അതിൽ ഒരു പ്രകടനവും കാണിച്ചിട്ടുണ്ട്. അത്തരമൊരു പ്രകടനം എവിടെ നടന്നുവെന്ന് ആർക്കുമറിയില്ല. യഥാർത്ഥത്തിൽ തെറ്റായ കാര്യമാണ്, നിയമവിരുദ്ധമായ കാര്യമാണ്, ആ നിയമവിരുദ്ധമായ കാര്യത്തെക്കുറിച്ച് നിയമപരമായ പരിശോധനയും അതിന്റെ ഭാഗമായുള്ള കേസ് എടുക്കലും വേണ്ടിവരും. പരിശോധന കഴിഞ്ഞാലല്ലേ കേസ് എടുക്കാൻ പറ്റൂ. ആ തരത്തിൽ തന്നെ കാര്യങ്ങൾ നീങ്ങേണ്ടതായിട്ടുണ്ട്. ഇവിടെ തെറ്റായ ഒരു ചിത്രം നമ്മൾ സൃഷ്ടിക്കാൻ പാടില്ല.

നാം സമാധാനത്തിനാണ് മുൻതൂക്കം നൽകേണ്ടത്. ബഹുമാന്യനായ കെ. സി. ജോസഫ് ചൂണ്ടിക്കാണിച്ചതുപോലെ, ഗവർണ്ണറെ ഭീഷണിപ്പെടുത്താൻ സംസ്ഥാന ബി.ജെ.പി. നേതൃത്വം ഈ അവസരം ഉപയോഗിച്ചത് ഇതോടൊപ്പം കാണേണ്ട ഒരു കാര്യമാണ്. നമ്മുടെ സംസ്ഥാനത്ത് ഇത്തരമൊരു സംഭവം ഉണ്ടായാൽ, ആ സംഭവത്തെക്കുറിച്ച് ബഹുമാന്യനായ ഒ. രാജഗോപാൽ അടക്കം നിവേദനം കൊടുക്കുന്നത് നമുക്ക് മനസ്സിലാക്കാം. ഗവർണ്ണർ ആ പ്രശ്നം സർക്കാരിന്റെ ശ്രദ്ധയിൽപ്പെടുത്തുന്നത് നമുക്കെല്ലാവർക്കും മനസ്സിലാകും. ഗവർണ്ണർ ശ്രദ്ധയിൽപ്പെടുത്തിയ കാര്യങ്ങൾക്ക് സർക്കാരിന് പറയാനുള്ള കാര്യങ്ങൾ ഗവർണ്ണറെ ധരിപ്പിക്കാൻ ശ്രമിക്കുകയും ചെയ്യും. എന്നാൽ ബി.ജെ.പി.-യുടെ സംസ്ഥാന നേതൃത്വത്തിലെ രണ്ട് ഉത്തരവാദിപ്പെട്ട നേതാക്കൾ തന്നെ പരസ്യമായി ഭീഷണിമുഴക്കുന്ന നിലയാണ് ഉണ്ടായിട്ടുള്ളത്. അതും അങ്ങേയറ്റം അധികേഷപകരമായ വാക്കുകളാണ് ഉപയോഗിച്ചിട്ടുള്ളത്. ഇത്തരമൊരു രീതി നമ്മുടെ ജനാധിപത്യ സംവിധാനത്തിന് ചേർന്നതാണോ? ഒരു പാർട്ടിയെന്ന നിലയിൽ ഇത്തരമൊരു നിലയാണോ സ്വീകരിക്കേണ്ടത്? അത് ബി.ജെ.പി. നേതൃത്വം ആലോചിക്കേണ്ട കാര്യമാണ്. എന്തുകൊണ്ടാണ് ഇത്തരമൊരു നിലപാട് വരുന്നതെന്ന് ബി.ജെ.പി. തന്നെ ആലോചിക്കണം. ഗവർണ്ണറെ തെറ്റായ രീതിയിൽ

ഉപയോഗിക്കാനാണ് ഉദ്ദേശിക്കുന്നത്. തെറ്റായ രീതിയിൽ ഗവർണ്ണറെ തങ്ങൾക്ക് വഴങ്ങുന്ന നിലയിലേയ്ക്ക് എത്തിക്കാനാണ് ബി.ജെ.പി.യുടെ പുറപ്പാട്. നമ്മുടെ സംസ്ഥാനത്ത് ആംഡ് ഫോക്ലോസ് സ്പെഷ്യൽ പവർ ആക്ട് നടപ്പാക്കണമെന്നാണ് പറഞ്ഞത്. നമ്മുടെ രാജ്യത്ത് ജനാധിപത്യബോധത്തിന്റെ ഒരു കണികയെങ്കിലുമുള്ളവർ ഇത്തരമൊരു ആവശ്യം ഉന്നയിക്കുമോ? ഇതുതന്നെ ബി.ജെ.പി.യുടെ നിലപാട് വ്യക്തമാക്കുന്ന ഒരു കാര്യമാണ്. ഈ പ്രശ്നം കൊലപാതകമാണ്; അതിന്റെ മേൽ കർക്കശമായ നടപടി വേണം; ശക്തമായ നിയമ നടപടികളും വേണം; അതിലൊന്നും തർക്കമില്ല. ആംഡ് ഫോക്ലോസ് സ്പെഷ്യൽ പവർ ആക്ട് നടപ്പാക്കുകയും മിലിട്ടറിയെ, സായുധസേനയെ ഇവിടെ കൊണ്ടുവരികയും ചെയ്താൽ നമ്മുടെ രാജ്യത്തിന്റെ സ്ഥിതി എന്തായിരിക്കും? 12 വയസ്സുള്ള കുട്ടി മുറ്റത്ത് കളിച്ചു കൊണ്ടിരിക്കുമ്പോഴാണ് ആ കുട്ടിയെ വെടിവെച്ച് കൊന്നത്. 4 വയസ്സുള്ള കുട്ടിയെ വരെ വെടിവെച്ചുകൊന്നു. (.....ബഹളം.....) അവർക്ക് എന്താ പൊള്ളലുണ്ടോ; ഇതുമായി ബന്ധപ്പെട്ട് അവർക്ക് എന്താണ് പൊള്ളൽ; മണിപ്പൂരിലെ സംഭവം ഞാൻ പറയുമ്പോൾ എന്തിനാണ് അവർ വേവലാതിപ്പെടുന്നത്? (.....ബഹളം.....) പണ്ട് രമൺ ശ്രീവാസ്തവയെയും കക്ഷത്തുവെച്ച് എന്തിനാണ് നടന്നത്; ഡി.ജി.പിയായ രമൺ ശ്രീവാസ്തവയെയും ഒപ്പം

ഇരുത്തിയിട്ടല്ലേ പോയിരുന്നത്?

മി. സ്പീക്കർ: ബഹുമാനപ്പെട്ട മുഖ്യമന്ത്രി സംസാരിക്കുമ്പോൾ ഇങ്ങനെ കമന്റ് ചെയ്യുന്നത് ശരിയല്ല. മേലാൽ കമന്റിനെക്കുറിച്ച് നിങ്ങൾ പരാതിപ്പെടുത്ത് പ്ലീസ്..... പ്ലീസ്.....

ശ്രീ. പിണറായി വിജയൻ: സർ, ഈ സഭയിൽ ഇരുന്നുകൊണ്ട് എത്രയും വിളിച്ചുപറയാവുന്ന ഒരു അവസ്ഥയാണ് സ്വീകരിച്ചുകൊണ്ടിരിക്കുന്നത്. അതിന്റെ ഭാഗമാണിത്. (.....ബഹളം.....)

മി. സ്പീക്കർ: ഇതൊന്നും ശരിയല്ല. ശ്രീ. കെ.എം. ഷാജി എന്താണ്?

ശ്രീ. പിണറായി വിജയൻ: സർ, ആംഡ് ഫോഴ്സ് സ്പെഷ്യൽ പവർ ആക്ടിനെക്കുറിച്ച് പറയുമ്പോൾ എന്തിനാണ് അവിടെയിരുന്നുകൊണ്ട് കമന്റിച്ചുകൊണ്ടിരിക്കുന്നത്? ഈ കാര്യത്തിൽ കോൺഗ്രസ്സ് അംഗങ്ങൾക്കുണ്ടാകുന്ന അല്പം വിഷമം എനിക്ക് മനസ്സിലാകും. കാരണം അത് നടപ്പാക്കിയവർ നിങ്ങളാണല്ലോ; നിങ്ങളുടെ കൂടെയിരുന്ന് ശബ്ദിച്ചുകൊണ്ടിരിക്കുന്ന മുസ്ലീം ലീഗ് അംഗമായ ബഹുമാന്യനായ കെ. എം. ഷാജിക്ക് എന്താണ് പൊള്ളൽ; എന്താ അതിന്റെ ഭാഗം; ഏതെങ്കിലും ഒരു ഘട്ടത്തിൽ ഇത്തരമൊരു കാര്യത്തിനെ അംഗീകരിക്കാനോ പിന്താങ്ങാനോ ഇന്ത്യൻ യൂണിയൻ മുസ്ലീം ലീഗ് എന്ന പാർട്ടി

തയ്യാറായിട്ടുണ്ടോ? (.....ബഹളം.....)

മി. സ്റ്റീക്കർ: നിങ്ങൾക്ക് സംസാരിക്കാൻ അവസരമുള്ളപ്പോൾ സംസാരിക്കുക.

ശ്രീ. പിണറായി വിജയൻ: സർ, ആരെയും വെടിവെച്ചുകൊല്ലാൻ അവകാശമുള്ള ഒരു നിയമമാണത്. ഇവിടെ ബി.ജെ.പി. ഉന്നയിച്ച ഒരു ആവശ്യത്തിന്റെ പൊള്ളത്തരമാണ് ഞാൻ വ്യക്തമാക്കുന്നത്. ബി.ജെ.പി.യെ പറയുമ്പോൾ എന്തിനാണ് അവർക്ക് പൊള്ളലേന്ന് എനിക്ക് മനസ്സിലാകുന്നില്ല. മണിപ്പൂരിനെക്കുറിച്ച് പറയുമ്പോൾ എന്തിനാണ് ഇത്രയധികം വേവലാതിയെന്നും മനസ്സിലാകുന്നില്ല. ഇവിടെ കാനേണ്ടത്, ആരെയും വെടിവെച്ചുകൊല്ലാൻ അവകാശമുള്ള ഒരു നിയമമാണിത്. അതാണ് ഞാൻ പറഞ്ഞത് മുറ്റത്ത് കളിച്ചുകൊണ്ടിരിക്കുന്ന ഒരു കുട്ടി, അകത്തുള്ള 72 വയസ്സ് പ്രായമുള്ള അമ്മമ്മ ഇവരൊക്കെയായിരുന്നു വെടിയേറ്റ് മരിച്ചത്; നമ്മൾ ആ സംഭവങ്ങൾ മറക്കരുത്. മാത്രമാണോ എത്ര സ്ത്രീകളെയാണ് ഈ ആക്ടിന്റെ പിൻബലത്തോടെ ബലാൽസംഗം ചെയ്തത്. (.....ബഹളം.....).

മി. സ്റ്റീക്കർ: ഇത് വളരെ വളരെ മോശം. പ്ലീസ്..... പ്ലീസ്.....

ശ്രീ. പിണറായി വിജയൻ: സർ, ഇത്തരം കാര്യങ്ങളിൽ അല്പം നാണമെങ്കിലും തോന്നണ്ട; നമ്മൾ ഈ രാജ്യത്ത് ജീവിക്കുകയല്ലേ; നമ്മൾ എന്തിന്റെ

പേരിലായാലും തെറ്റായ കാര്യങ്ങളെ ന്യായീകരിക്കാനോ പിന്താങ്ങാനോ നിൽക്കണോ? ഈ നിയമത്തിന്റെ ക്രൂരതയാണ് അത് കാണിക്കുന്നത്. ഈ നിയമത്തിന്റെ മറവിൽ ഇത്തരമൊരു സായുധസേന ഇറങ്ങിയാൽ ഒരു നാട്ടിൽ എന്തൊക്കെ നടക്കുമെന്നതിന്റെ ഭാഗമാണ് ഇവിടെ കണ്ടത്. അതിന്റെ ഭാഗമായി നടന്ന സമരങ്ങൾ നമുക്ക് ഓർമ്മയില്ലേ? ഞാൻ അത് പറയാൻ പോലും മടിക്കുന്നു. നിങ്ങൾക്ക് പലർക്കും ഓർമ്മ വരുമെന്നാണ് തോന്നുന്നത്, എന്തായിരുന്നുവെന്നും മിലിട്ടറിയുടെ മുന്നിൽ സ്ത്രീകൾ എങ്ങനെയായിരുന്നു ചെന്നത് എന്നുള്ള ആ ദൃശ്യവും. ഈ രാജ്യം അത്രമാത്രം ക്ഷോഭിച്ചു കണ്ട ഒരു പ്രശ്നമായിരുന്നു അത്. അവർ ഇങ്ങോട്ടു വരണമെന്നാണ് പറയുന്നത്; ആ അവസ്ഥ ഇവിടെയുണ്ടാകണമെന്നാണ് പറയുന്നത്; ആ അന്തരീക്ഷം ഇവിടെയുണ്ടാകണമെന്നാണ് പറയുന്നത്. നമ്മുടെ രാജ്യത്തിന്റെ മൊത്തമായ എതിർപ്പ് ഉയർന്നുവന്ന ഒരു പ്രശ്നം ജനാധിപത്യ സംവിധാനത്തിന്റെ ഭാഗമായി സകലമാന പേരും തള്ളിപ്പറഞ്ഞൊരു പ്രശ്നം. അതാണ് ഇവിടെ കൊണ്ടുവന്ന് നടപ്പാക്കണമെന്ന് പറയുന്നത്. ഈ കാര്യത്തിൽ ഒരു തരത്തിലുള്ള യോജിപ്പും നമ്മുടെ സമൂഹത്തിനില്ല. രാജ്യത്തെ ജനാധിപത്യ ശക്തികൾക്കില്ല. ഏതെങ്കിലും തരത്തിൽ ആംഡ് ഫോഴ്സ് സ്പെഷ്യൽ പവർ ആക്ട് കേരളത്തിൽ നടപ്പാക്കുക എന്നതിനോട് ഞങ്ങൾ മാത്രമായിരിക്കില്ല വിരോധിക്കുന്നത്.

പ്രതിപക്ഷവും വിയോജിക്കും എന്നുതന്നെയാണ് ഞാൻ ചിന്തിക്കുന്നത്.

ശ്രീ. ഒ. രാജഗോപാൽ: സർ, ഇതിൽ ചെറിയൊരു മിസ്റ്റേക്കുണ്ട്; പ്രധാനപ്പെട്ട ഒരു മിസ്റ്റേക്ക്. അത് കേരളത്തിൽ നടപ്പാക്കണമെന്നല്ല പറഞ്ഞിട്ടുള്ളത്. കണ്ണൂർ ജില്ലയിൽ നടപ്പാക്കണമെന്നാണ് പറഞ്ഞിട്ടുള്ളത്.

.....(ബഹളം).....

മി. സ്പീക്കർ: ഇവിടെ മുഖ്യമന്ത്രിയുണ്ട് മറുപടി പറയാൻ.

ശ്രീ. പിണറായി വിജയൻ: സർ, അത് മനസ്സിലായി. കണ്ണൂരിലെ സി.പി.ഐ(എം)-നെ വകവരുത്താൻ പലവിധ ശ്രമങ്ങളും നേരത്തെ ആർ.എസ്.എസ്. നടത്തിയിരുന്നെന്ന് എല്ലാവർക്കും അറിയാവുന്ന കാര്യമാണല്ലോ? അതിനുവേണ്ടി പണമിറക്കുകയും മറ്റു സ്ഥലങ്ങളിൽ നിന്ന് വോളണ്ടിയർമാരെ കൊണ്ടുവരികയും ചെയ്ത ഒരു കാലമുണ്ടായിരുന്നു; നമുക്കെല്ലാം അറിയാവുന്ന കാര്യമാണത്. പക്ഷെ, അതിന്റെയൊന്നും ഭാഗമായി കണ്ണൂരിലെ സി.പി.ഐ.(എം) തകർന്നുപോയില്ലായെന്ന അവസ്ഥ നിലനില്ക്കുന്നുണ്ട്. ഇപ്പോൾ കേന്ദ്ര ഭരണം കൈയ്യിലുണ്ടെന്നുള്ളതുകൊണ്ട് ഈ ആംഡ് ഫോഴ്സ് സ്പെഷ്യൽ പവർ ആക്ടിന്റെ അടിസ്ഥാനത്തിൽ മിലിട്ടറിയെ ഇറക്കി നിരനിരയായി ശരിയാക്കിക്കളയാം എന്ന ധാരണ ഈ നിർദ്ദേശത്തിന്റെ പിന്നിലുണ്ടെന്നാണ്

തോന്നുന്നത്. അതുകൊണ്ടാണത്രെ ആ തരത്തിൽ തകർക്കാൻ കഴിയുന്നതല്ല ജനകീയ പ്രസ്ഥാനങ്ങൾ. ഇവിടെ ജനാധിപത്യപരമായി കാര്യങ്ങൾ നീക്കുകയാണല്ലോ വേണ്ടത്? തെറ്റായ കാര്യങ്ങൾ സംഭവിച്ചാൽ അതിനെതിരെ നിയമ നടപടികൾ സ്വീകരിച്ചുതന്നെ പോകാം. എന്നാൽ അങ്ങേയറ്റം അമിതാധികാര പ്രവണതയോടുകൂടിയുള്ള ഒരു നിയമം നടപ്പാക്കി അതിക്രമമായ നടപടികളിലേക്ക് പോയി ആരെയും വെടിവെച്ചുകൊല്ലാനുള്ള അധികാരം ഉദ്യോഗസ്ഥന്മാർക്ക് കൊടുത്തുകൊണ്ടുള്ള ഒരു നിയമം നടപ്പാക്കുക എന്നതിനോട് പൊതുവെ യോജിക്കാനാവില്ല. അതാണ് ഇവിടെ പ്രശ്നം. സമാധാന സംഭാഷണത്തിന്റെ നല്ല ഫലമുണ്ടായിട്ടുണ്ട്. അതുമായി ബന്ധപ്പെട്ട ചിലരുമായി ഇതിനകംതന്നെ സംസാരിച്ചു കഴിഞ്ഞിട്ടുണ്ട്. ഈ സംഭവത്തിന് നേരെയുള്ള സമാധാന ശ്രമങ്ങൾ തടയുകയല്ല വേണ്ടത്; മറിച്ച് ഈ സംഭവത്തിൽ കുറ്റക്കാരായവർക്കെതിരെ കർക്കശമായ നടപടികളെടുക്കാൻ വേണ്ടിയാണ് പോലീസ് നീങ്ങിക്കൊണ്ടിരിക്കുന്നത്. പ്രാദേശികമായി 220 സ്ഥലങ്ങളിലാണ് സമാധാന സംഭാഷണം നടക്കുകയും അതിന്റെ ഭാഗമായുള്ള കമ്മിറ്റികൾ വരികയും പരസ്പരം കാര്യങ്ങൾ ആലോചിച്ചു പോകുകയുമൊക്കെ ചെയ്യുന്നത്. ആ ഫലം തുടർന്നും നമുക്കുണ്ടാക്കാനാകണം. ആ നില തുടരുകതന്നെ ചെയ്യും. ഇവിടെ

കുറ്റവാളികൾക്കെതിരെ കർക്കശമായ നടപടിയുണ്ടാകും. അതുകൊണ്ടുതന്നെ ഇത് സഭ നിർത്തിവെച്ച് ചർച്ച ചെയ്യേണ്ടതായ ആവശ്യം ഉദിക്കുന്നില്ല എന്നതാണ് ഇതുമായി ബന്ധപ്പെട്ട് പറയാനുള്ളത്.

മി. സ്പീക്കർ: ബഹുമാനപ്പെട്ട മുഖ്യമന്ത്രിയുടെ വിശദീകരണത്തിന്റെ അടിസ്ഥാനത്തിൽ അടിയന്തരപ്രമേയത്തിനുള്ള അവതരണാനുമതി നിഷേധിച്ചിരിക്കുന്നു.

(അടിയന്തരപ്രമേയാവതരണത്തിന് അനുമതി നിഷേധിച്ചു).

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ, ബഹുമാന്യനായ മുഖ്യമന്ത്രിയുടെ പ്രസംഗത്തിൽ നിന്നും ഇതൊരു കുറ്റസമ്മതമാണെന്നാണ് വ്യക്തമാകുന്നത്. അദ്ദേഹം സംസാരിച്ചതു മുഴുവൻ ഇവിടെയാരും പറയാത്ത കാര്യത്തെക്കുറിച്ചാണ്. ആംഡ് ഫോഴ്സ് സ്പെഷ്യൽ പവർ ആക്ട് ഇന്ത്യയുടെ നോർത്ത് ഈസ്റ്റേൺ സംസ്ഥാനങ്ങളിലും അതിർത്തി പ്രദേശങ്ങളിലും നടപ്പാക്കിയത് ഒരു പ്രത്യേക സാഹചര്യത്തിലാണ്. അങ്ങേയ്ക്ക് അവിടത്തെ സ്ഥിതി അറിയില്ല. ആ പ്രദേശത്ത് 7 വർഷം രാഷ്ട്രീയ പ്രവർത്തനം നടത്തിയൊന്നൊരാളാണെന്ന നിലയിൽ പറയുകയാണ് അവിടെ എൻ.എസ്.സി.എൻ.ഐ.എം-ഉം, എൻ.എസ്.സി.എൻ.കെ.യും ഉൾപ്പെടെയുള്ള

നാഗാ കലാപകാരികൾ രാജദ്രോഹ പ്രവർത്തനം നടത്തിയപ്പോൾ അവിടത്തെ ജനങ്ങളുടെ സുരക്ഷിതത്വത്തിനുവേണ്ടി ഇന്ത്യൻ പാർലമെന്റ് പാസാക്കിയ നിയമമാണിത്. ഈ നിയമം അവിടെ നടപ്പാക്കിയതിന്റെ പ്രത്യേകതകൾ എന്താണെന്ന് അവിടെപോയി ചോദിച്ചാൽ മാത്രമേ മനസ്സിലാക്കാൻ കഴിയൂ. ഒന്നോ രണ്ടോ ചെറിയ സംഭവങ്ങളെ ഉയർത്തിപ്പിടിച്ചുകൊണ്ട് നാഗാ കലാപകാരികളിൽ നിന്നും അവരുടെ എക്കണോമിക് ബ്ലോക്കേജിൽ നിന്നും സാധാരണ ജനങ്ങളെ രക്ഷപ്പെടുത്താനുള്ള കേന്ദ്രഗവൺമെന്റിന്റെ നീക്കത്തെ അങ്ങ് കാര്യമറിയാതെയാണ് പരാമർശിച്ചത്. ഈ പ്രമേയം അവതരിപ്പിച്ച ശ്രീ. കെ. സി. ജോസഫ് അതിനെപ്പറ്റി ഇവിടെ സൂചിപ്പിച്ചിട്ടില്ല. കണ്ണൂർ-പയ്യന്നൂരിൽ ഉണ്ടായ നിഷ്ഠൂരവും അപലപനീയവുമായ കൊലപാതകത്തെ അങ്ങേയ്ക്ക് മനസ്സിൽ ന്യായീകരിക്കാൻ ആഗ്രഹമുള്ളതുകൊണ്ടാണ് അങ്ങ് ഇപ്പോൾ ആംഡ് ഫോഴ്സ് സ്പെഷ്യൽ പവർ ആക്ടിന്റെ തലയിലേയ്ക്ക് കയറി പ്രസംഗം നടത്തിയത്. അങ്ങനെയൊരു ആക്ട് നടപ്പാക്കണമെന്ന് ഞങ്ങളാരും പറഞ്ഞില്ലല്ലോ; പ്രമേയം അവതരിപ്പിച്ച ശ്രീ. കെ. സി. ജോസഫ് പറഞ്ഞില്ലല്ലോ; പയ്യന്നൂരിൽ നടന്ന സംഭവത്തിന്റെ ഗൗരവം ഉൾക്കൊണ്ടുകൊണ്ടായിരിക്കണമായിരുന്നു മുഖ്യമന്ത്രി സംസാരിക്കേണ്ടത്. ആരെ സഹായിക്കാനാണ് ഈ കൊലപാതകമെന്നാണ് എനിക്ക് ബഹുമാന്യനായ

മുഖ്യമന്ത്രിയോട് ചോദിക്കാനുള്ളത്. നിങ്ങൾ ബി.ജെ.പി. യെയും ആർ.എസ്.എസ്-നെയും സഹായിക്കുകയാണ്. ദേശീയ തലത്തിൽ കേരളത്തിൽ മനുഷ്യവകാശ ലംഘനം നടക്കുന്നുവെന്ന ബി.ജെ.പി. യുടെ പ്രചരണത്തെ സഹായിക്കാനാണ് ബഹുമാന്യനായ മുഖ്യമന്ത്രി, നിങ്ങളുടെ ഈ കൊലപാതകങ്ങൾ. കേരളത്തിന്റെ മുഖ്യമന്ത്രി ശ്രീ. വി. എസ്. അച്യുതാനന്ദനല്ലേ; ശ്രീ. പിണറായി വിജയനാണ് മുഖ്യമന്ത്രി. പാർട്ടിയിൽ നിയന്ത്രണമുള്ളയാളാണ്. പതിനാറ് വർഷം പാർട്ടി സെക്രട്ടറിയായിരുന്നു. പോളിറ്റ് ബ്യൂറോ മെമ്പറാണ്. ഒരു കാലത്തും ഇല്ലാത്ത നിലയിൽ ഭരണത്തിലും പാർട്ടിയിലും പൂർണ്ണ അധീശത്വമുള്ള ശ്രീ. പിണറായി വിജയൻ മുഖ്യമന്ത്രിയായിരിക്കുമ്പോൾ എങ്ങനെയാണ് പാർട്ടി നേതാക്കന്മാർ ഈ കൊലപാതകങ്ങൾ മുഴുവൻ നടത്തുന്നതെന്ന് അങ്ങ് ആലോചിക്കണം. കണ്ണൂരിൽ 8 കൊലപാതകങ്ങളാണ് നടന്നത്. 18 രാഷ്ട്രീയ കൊലപാതകങ്ങൾ നടന്നു. പാർട്ടിയും ഭരണവും തമ്മിൽ ഏറ്റുമുട്ടലില്ലാത്തതൊരു കാലം, പാർട്ടിയിലും ഗവൺമെന്റിലും ഏക സ്വരത്തോടുകൂടി പ്രവർത്തിക്കാൻ കഴിയുന്നതൊരു അന്തരീക്ഷം ഉണ്ടാകണമെന്നാണ് കേരളത്തിലെ ജനങ്ങൾ പ്രതീക്ഷിച്ചത്. ഒന്നുകിൽ മുഖ്യമന്ത്രിക്ക് പാർട്ടിയിൽ പിടി അയയുന്നു അല്ലെങ്കിൽ അങ്ങ് പറഞ്ഞാലും അണികൾ കേൾക്കുന്നില്ല. മൂന്നാമത്തേത് അങ്ങും പാർട്ടിയും അറിഞ്ഞുകൊണ്ട് ഈ കൊലപാതകങ്ങൾ നടത്തുന്നുവെന്നാണ്

കണ്ണൂരിൽ നടന്ന ഏറ്റവും അവസാനത്തെ കൊലപാതകം തെളിയിക്കുന്നത്. ഞാൻ മൂന്നാമത്തേത് വിശ്വസിക്കാൻ ആഗ്രഹിക്കുന്നില്ല. കാരണം ജനാധിപത്യ സംവിധാനത്തിൽ ഒരു മുഖ്യമന്ത്രി ഒരിക്കലും അങ്ങനെ ചെയ്യാൻ പാടില്ല, ചെയ്യില്ലെന്ന് വിശ്വസിക്കാൻ ആഗ്രഹിക്കുകയാണ്. കണ്ണൂരിലെ സമാധാനശ്രമങ്ങൾക്ക് ഞങ്ങൾ പിന്തുണ നൽകിയില്ലേ; ഞങ്ങൾ ആരെങ്കിലും എതിരാണോ; ബി.ജി.പി.യും സി.പി.ഐ.(എം) രണ്ടുഭാഗത്തുനിന്നുകൊണ്ട് കണ്ണൂരിലെ ജനങ്ങളുടെ സമാധാന ജീവിതം ഇല്ലാതാക്കുന്നു. സമാധാന ശ്രമങ്ങളെ പരാജയപ്പെടുത്തുന്നു. സ്കൂൾ യൂത്ത് ഫെസ്റ്റിവൽ നടന്നപ്പോൾപ്പോലും ഒരു കൊലപാതകം നടത്തി ആ ശവശരീരവുമായി ബി.ജെ.പി.ക്കാർ സ്കൂൾ യുവജനോൽസവത്തിനുമുൻപിൽ പ്രകടനം നടത്തിയത് നമ്മൾ കണ്ടതല്ലേ; എന്തിനായിരുന്നു അത്; ഞാൻ സമാപന സമ്മേളനത്തിന് പോയപ്പോൾ കുട്ടികൾ ഭയവിഹ്വലായിരുന്നുവെന്ന കാര്യം അവിടത്തെ നിരവധി ആൾക്കാർ എന്നോട് പറഞ്ഞു. എന്തിനാണ് ഈ കൊലപാതകങ്ങൾ; 19-10-2016-ൽ അങ്ങ് ഒരു പ്രസംഗം ഇവിടെ നടത്തിയല്ലോ; I quote- 'അവിടെയാണ് മനുഷ്യത്വമെന്ന മഹാഗുണത്തിന്റെ മഹത്വം എല്ലാവരും ഉൾക്കൊള്ളേണ്ടത്. അത് മനസ്സിൽ നിന്നും ചോർന്നുപോകാൻ ഒരു സാഹചര്യവും അനുവദിക്കില്ലെന്ന് നിശ്ചയിക്കുന്ന

നിലയുണ്ടാകണം. പാർട്ടികൾ തമ്മിൽ അഭിപ്രായ വ്യത്യാസം ഉണ്ടാകാം. വ്യത്യസ്ത പാർട്ടികൾ തമ്മിൽ കൊന്നൊടുക്കിയതുകൊണ്ട് അഭിപ്രായ വ്യത്യാസം പരിഹരിക്കാനാകുമോ; ഞാൻ എല്ലാം വായിക്കുന്നില്ല. ക്രൗര്യം കൊണ്ട് ഒരാളെ ഇല്ലാതാക്കാൻ കഴിയും. പക്ഷെ തിരുത്താൻ കഴിയില്ല. സൗമനസ്യം കൊണ്ടേ ആരെയും തിരുത്താനാകൂ. മനുഷ്യത്വപൂർണ്ണമായ ആ മഹാസൗമന്യസത്തിന്റെ രാഷ്ട്രീയത്തിനായി എല്ലാവരും സ്വയം അർപ്പിക്കുകയാണ് വേണ്ടത്. ചില്ലിട്ട് വയ്ക്കേണ്ട ബഹുമാന്യനായ മുഖ്യമന്ത്രിയുടെ ഒരു പ്രസംഗമാണിത്. ഇത് ഞങ്ങളോടല്ലല്ലോ പറയേണ്ടത്. ഇത് സ്വന്തം പാർട്ടി അണികളോട് പറയാൻ എന്തുകൊണ്ട് ബഹുമാന്യനായ മുഖ്യമന്ത്രിക്ക് കഴിയുന്നില്ല; അതുകൊണ്ടല്ലേ നിരന്തരമായ കൊലപാതകങ്ങളും അക്രമങ്ങളും ഉണ്ടാകുന്നത്; ബഹുമാന്യനായ കെ. സി. ജോസഫ് ഇവിടെ പറഞ്ഞു ഒരു ജില്ലയിൽ നാല് എസ്.പി മാരെ..... ഓരോ മാസവും എസ്.പി.മാരെ മാറ്റേണ്ട സ്ഥിതിയെന്താണുണ്ടായത്, എന്തുകൊണ്ടാണ് കണ്ണൂർ എസ്.പി. യെ മാത്രം നാല് പ്രാവശ്യം മാറ്റിയത്; കണ്ണൂരിൽ പോലീസ് സി.പി.ഐ. (എം)-ന്റെ ആജ്ഞാനുവർത്തികളായി മാറുന്നുവെന്നുള്ളതിന്റെ ഏറ്റവും വലിയ ഉദാഹരണമാണ് അവിടെ നടന്നുകൊണ്ടിരിക്കുന്ന ഓരോ കേസിലും ഉണ്ടാകുന്ന സംഭവങ്ങൾ. യഥാർത്ഥ പ്രതിയെ പിടിച്ചില്ലെങ്കിൽ വീണ്ടും അക്രമവും

കൊലപാതകവും ഉണ്ടാകും. പോലീസിന്റെ കൈകൾ കെട്ടപ്പെട്ടിരിക്കുന്നു. ഒരു ഭാഗത്ത് കേന്ദ്രം ഭരിക്കുന്ന പാർട്ടി മറ്റൊരു ഭാഗത്ത് കേരളം ഭരിക്കുന്ന പാർട്ടി. ഇവർക്ക് ജനങ്ങളോട് ഉത്തരവാദിത്തമില്ല; കേന്ദ്രം ഭരിക്കുന്ന പാർട്ടിക്കും കേരളം ഭരിക്കുന്ന പാർട്ടിക്കും ഉത്തരവാദിത്തമുണ്ട്. ഇവർ രണ്ടുപേരും കൂടിച്ചേർന്ന് കേരളത്തിന്റെ മഹത്തായ ജനാധിപത്യ ബോധത്തെയും സമാധാന ജീവിതത്തെയും ഇല്ലാതാക്കുന്നുവെന്നാണ് പറഞ്ഞുകൊണ്ടിരിക്കുന്നത്. ഒറ്റപ്പെട്ട കൊലപാതകമെന്ന് ബഹുമാന്യനായ മുഖ്യമന്ത്രി പറഞ്ഞു. അത് വളരെ ദുർഭാഗ്യകരമായിപ്പോയി. കൊലപാതകങ്ങൾ ആസൂത്രിതമാണെങ്കിൽ ആസൂത്രിതമാണെന്നാണ് മുഖ്യമന്ത്രി പറയേണ്ടത്. ട്രെയിനിൽ നിന്നിറങ്ങി മോട്ടാർ സൈക്കിളിൽ പോകുന്നവരാളിനെ ഒരു വാഹനത്തിൽ വന്ന് സംഘം ചേർന്ന് കൊല്ലപ്പെടുത്തുകയെന്ന് പറഞ്ഞാൽ അത് ആസൂത്രിതമല്ലെങ്കിൽ പിന്നെ എന്താണ് ആസൂത്രിതം; ഇവിടെ നിയമവാഴ്ചയും ക്രമസമാധാന നിലയും തകരുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം 300 കൊലപാതകങ്ങളാണ് സംസ്ഥാനത്തുണ്ടായത്. ഓരോ ദിവസവും ഓരോ കൊലപാതകങ്ങൾ ഉണ്ടാകുന്നു. സംസ്ഥാനത്തിന്റെ ക്രമസമാധാനനില ഇത്രയും വഷളായ ഒരു കാലഘട്ടം ഉണ്ടായിട്ടില്ല. കൊലപാതകങ്ങളും അക്രമങ്ങളും നിത്യസംഭവങ്ങളാകുന്നു. സംസ്ഥാനത്ത്

പോലീസിന്റെ നിയന്ത്രണം പൂർണ്ണമായും നഷ്ടപ്പെട്ടുകൊണ്ടിരിക്കുന്നു. ഗവർണ്ണറുടെ ഇടപെടലിനെ സംബന്ധിച്ച് മുഖ്യമന്ത്രി പ്രസംഗിച്ചപ്പോൾ പറഞ്ഞു. ഇപ്പോൾ ഗവർണ്ണർ രണ്ടുതവണയാണ് ഇടപെട്ടിരിക്കുന്നത്. ഒന്ന് ഗവർണ്ണർ ഹോം സെക്രട്ടറിയെയും ഡി.ജി.പി. യെയും വിളിച്ചുവരുത്തി. ഹോം സെക്രട്ടറിയെയും ഡി.ജി.പി.യെയും വിളിച്ചുവരുത്തുന്നത് ആദ്യത്തെ സംഭവമായിരുന്നു. ഗവർണ്ണർ അവരോട് സ്ഥിതി വിശേഷങ്ങളെപ്പറ്റിയും ന്യായമായും സമാധാനം പുനഃസ്ഥാപിക്കേണ്ട ആവശ്യകതെപ്പറ്റിയും പറഞ്ഞു. ഇന്നലത്തെ ഗവർണ്ണറുടെ കത്ത് വളരെ ഗൗരവമുള്ളതാണ്. സാധാരണഗതിയിൽ ഗവർണ്ണർക്ക് ഒരു പരാതി കിട്ടിയാൽ അത് മുഖ്യമന്ത്രിക്ക് അയച്ചുകൊടുക്കുകയാണ് ചെയ്യുന്നത്. ഇന്നലെ ഗവർണ്ണർ പ്രത്യേക നിർദ്ദേശത്തോടുകൂടി കൊടുത്ത കത്താണ്. ആരാണ് ഇതിന് ഉത്തരവാദി; ബഹുമാന്യനായ മുഖ്യമന്ത്രി, നിങ്ങൾ ഗവർണ്ണറെ എന്തിനാണ് കുറ്റപ്പെടുത്തുന്നത്; ഗവർണ്ണറെ ഇൻവോൾവ് ചെയ്യിക്കാനുള്ള ബോധപൂർവ്വമായ നീക്കം ആരുടെ ഭാഗത്തുനിന്നുണ്ടാകുന്നു; 'Head of the State' ആണ് ഗവർണ്ണർ. അത്യപൂർവ്വമായ സാഹചര്യങ്ങളിൽമാത്രമേ ഗവർണ്ണർ ഗവൺമെന്റിന് നിർദ്ദേശം കൊടുക്കാറുള്ളൂ. ഗവർണ്ണർക്ക് അത്തരമൊരു സാഹചര്യം ഉണ്ടാക്കിയതിന്റെ പൂർണ്ണ ഉത്തരവാദി സംസ്ഥാനത്തെ സി.പി.ഐ. (എം), കണ്ണൂരിലെ സി.പി.ഐ. (എം)

ആണെന്ന് പറയാൻ ഞങ്ങൾ ആഗ്രഹിക്കുന്നു. ഗവർണ്ണറുടെ ഇടപെടൽ ഞങ്ങളാൽ ആഗ്രഹിക്കുന്നില്ല. കണ്ണൂരിൽ നടക്കുന്നതെന്താണ്; സമാധാനസമ്മേളനം നടന്നു. ആ സമ്മേളനത്തിനുശേഷം എല്ലാവരും സഹകരിച്ചു. താഴോട്ട് യോഗങ്ങൾ നടന്നു. സർക്കിൾ തലത്തിൽ യോഗങ്ങൾ നടന്നു. എല്ലാവരും സഹകരിച്ചു. പക്ഷെ അപ്പോഴും ആയുധ ശേഖരണവും ബോംബ് നിർമ്മാണങ്ങളും നടന്നുകൊണ്ടിരുന്നു. ഒരു ഭാഗത്ത് സമാധാന യോഗം നടക്കുമ്പോൾ മറുഭാഗത്ത് ആയുധം ശേഖരിക്കുന്ന നടപടി ബഹുമാന്യനായ മുഖ്യമന്ത്രി പരിശോധിക്കണം. ഈ അക്രമകാരികളെ കണ്ടെത്താൻ പോലീസ് ഒരു നടപടിയും സ്വീകരിച്ചില്ല. ബോംബ് സ്ക്വാഡ് എന്ത് ചെയ്യുന്നു; എന്തുകൊണ്ട് ആയുധശേഖരം പിടികൂടാനുള്ള നടപടികൾ സ്വീകരിക്കുന്നില്ല; കണ്ണൂരിൽ ആയുധശേഖരങ്ങൾ മാത്രമല്ല ആളുകളെ കൊല്ലാനുള്ള പ്രത്യേക പരിശീലനങ്ങൾ നടന്നുകൊണ്ടിരിക്കുന്നു. ഒരു ഭാഗത്ത് സമാധാന യോഗം നടക്കുമ്പോൾ മറുഭാഗത്ത് ആയുധ പരിശീലനവും ആളുകളെ കൊല്ലാനുള്ള പ്രവർത്തനവും സി.പി.ഐ. (എം)-ന്റെയും ബി.ജെ.പി.-യുടെയും ഭാഗത്തുനിന്നും ഉണ്ടാകുന്നു. പോലീസ് കൈയ്യും കെട്ടി നോക്കിനിന്നു. ഗവൺമെന്റിന് ഞാൻ മുന്നറിയിപ്പ് നൽകുകയാണ്. ഈ നിലയ്ക്ക് നിങ്ങൾ പോയാൽ ഇനിയും ഇത്തരം സംഭവങ്ങൾ ആവർത്തിക്കുമോയെന്ന് ഞാൻ ഭയപ്പെടുന്നു.

ഉണ്ടാകാതിരിക്കട്ടെയെന്ന് ഞാൻ ആശ്വസിക്കുന്നു. കേരളത്തിലെ ജനങ്ങൾ ആഗ്രഹിക്കുന്നത് സമാധാന ജീവിതമാണ്. ഈ സംസ്ഥാനത്ത് രാത്രിയിലല്ല, പട്ടാപകലാണ് ഈ കൊലപാതകം നടന്നത്. ഞങ്ങൾക്ക് അതിൽ പങ്കില്ലെന്ന് പയ്യന്നൂർ ഏരിയാ കമ്മിറ്റി പറഞ്ഞുവെന്ന് ഇവിടെ ബഹുമാന്യനായ മുഖ്യമന്ത്രി പറഞ്ഞു. ഏതെങ്കിലും കൊലപാതകം നടന്നാൽ ഞങ്ങളാണ് ഇത് ചെയ്തതെന്ന് പാർട്ടി എന്നെങ്കിലും ഓൺ ചെയ്തിട്ടുണ്ടോ? ഏതെങ്കിലും കൊലപാതകത്തിൽ അങ്ങനെ പറഞ്ഞിട്ടുണ്ടോ? ബി.ജെ.പി. ഓൺ ചെയ്തിട്ടുണ്ടോ? അങ്ങനെ ഒരു പാർട്ടിയും ഓൺ ചെയ്യാറില്ല. അത് ഒരു മഹത്വമായി അങ്ങ് പറയരുത്. ഈ കൊലപാതകങ്ങളിൽ പാർട്ടിയുടെ ഉത്തരവാദിത്തം വളരെ വ്യക്തമാണ്. ശ്രീ. കമ്മനം രാജശേഖരൻ സോഷ്യൽ മീഡിയയിലൂടെ പ്രദർശിപ്പിച്ച, ഡാൻസ് ചെയ്യുന്ന ചിത്രം ശരിയല്ലെന്നാണ് അങ്ങ് പറഞ്ഞത്. തെറ്റായ വാർത്ത പ്രചരിപ്പിച്ചതിന് ശ്രീ. കമ്മനം രാജശേഖരന്റെ പേരിൽ കേസെടുക്കാമല്ലോ? അത് ശരിയാണോയെന്ന് അങ്ങ് പരിശോധിക്കണം. നമ്മുടെ സംസ്ഥാനത്തെ സംബന്ധിച്ചിടത്തോളം ഇന്നുണ്ടായിരിക്കുന്നത് അതീവഗുരുതരമായ സാഹചര്യമാണ്. ഇത്തരം കൊലപാതകങ്ങൾ തുടരാൻ പാടില്ല. സമാധാന ജീവിതം ഉറപ്പുവരുത്തണം.

ഇവിടെ ഗവർണ്ണറുപറ്റി പറഞ്ഞു. ഞങ്ങളാരും ഗവർണ്ണറെ ഇതിൽ

ഇടപെടുത്തണമെന്ന് ആഗ്രഹിക്കുന്ന ആളുകളല്ല. അങ്ങനെ ആർക്കും ഇവിടെ ആഗ്രഹമില്ല. ഇന്നലെ ഗവർണ്ണർക്കുനേരെ ബി.ജെ.പി. നേതാക്കന്മാർ നടത്തിയ പരാമർശം അതീവ ലജ്ജാകരവും തെറ്റായതുമായ നടപടിയാണ്. അത് അവർ പിൻവലിക്കണം. അക്കാര്യത്തിൽ ആർക്കും തർക്കമില്ല. ഗവർണ്ണർ എന്നുപറയുന്നത് ബി.ജെ.പി.യുടെ കയ്യിലെ ആയുധമല്ല. അവരുടെ പാവയായി ഗവർണ്ണർ പ്രവർത്തിക്കണമെന്ന് ബി.ജെ.പി.ക്ക് ധാരണയുണ്ടെങ്കിൽ അത് തെറ്റാണ്. ഇന്ത്യയുടെ ചീഫ് ജസ്റ്റിസായിരുന്ന ആളാണ് ജസ്റ്റിസ് പി. സദാശിവം. അദ്ദേഹം ബി.ജെ.പി. പറയുന്നതനുസരിച്ച് പ്രവർത്തിക്കണമെന്ന് പറയുന്നതിനോട് നമുക്കാർക്കും യോജിക്കാൻ കഴിയില്ല. വളരെ വ്യക്തിത്വമുള്ള ആളാണ് കേരളാ ഗവർണ്ണർ. അദ്ദേഹത്തിന് ഭരണഘടനയും നിലവിലുള്ള നിയമങ്ങളും അറിയാം. ആ ഉന്നതനായ വ്യക്തിയെ വളരെ മോശമായി ചിത്രീകരിച്ച ബി.ജെ.പി. നേതാക്കന്മാരുടെ നടപടിയെ ശക്തമായ ഭാഷയിൽ ഞാൻ അപലപിക്കാൻ ആഗ്രഹിക്കുകയാണ്. ബഹുമാന്യനായ നമ്മുടെ മുഖ്യമന്ത്രിക്ക് എന്തുപറ്റി? അദ്ദേഹം പൊതുപ്രവർത്തന ജീവിതത്തിൽ വളരെക്കാലത്തെ പാരമ്പര്യമുള്ള ആളാണ് അദ്ദേഹം. ഇന്നലെത്തെ ഇന്ത്യൻ എക്സ്പ്രസ്സിൽ ബഹുമാന്യനായ ടി. ജെ. എസ്. ജോർജ്ജ് നല്ല ഒരു ആർട്ടിക്കിൾ എഴുതിയിട്ടുണ്ട്. അതിലെ ചില ഭാഗങ്ങൾ മാത്രം

ഞാൻ വായിക്കാം "There is a pattern in Pinarayi Vijayan's conduct: He always takes a position against public opinion. Is it ego, arrogance or the Strong Man showing that he can do what he pleases?" വേറെ നിരവധി കാര്യങ്ങളുണ്ട്. അദ്ദേഹം അത് വായിക്കണമെന്നാണ് എനിക്ക് പറയാനുള്ളത്.

“ From the day one, however and for reasons no one can understand, Pinarayi become a standing monument of foolishness” സ്വതന്ത്രമായി എന്നും കോൺഗ്രസ്സിനെ വിമർശിച്ചിട്ടുള്ള ശ്രീ. ടി. ജെ. എസ്. ജോർജ്ജ് ഇന്ത്യൻ എക്സ്പ്രസ്സിൽ എഴുതിയ ലേഖനമാണിത്. ഈ കൊലപാതകങ്ങളെയും കൊലപാതകികൾ നടത്തുന്ന നടപടികളെയും അങ്ങ് ന്യായീകരിക്കാൻ പാടില്ല. അതിനെ കർശനമായി നിയന്ത്രിക്കണം. അങ്ങ് ഈ സംസ്ഥാനത്തിന്റെ മുഖ്യമന്ത്രിയാണ്. നാട്ടിൽ സമാധാനജീവിതവും നിയമവാഴ്ചയും ഉറപ്പുവരുത്താൻ ബാധ്യസ്ഥനായ മുഖ്യമന്ത്രി, ഈ കൊലപാതകങ്ങൾ നടത്തുന്ന ആളുകൾക്കുനേരെ കർശന നടപടി സ്വീകരിക്കണം. അങ്ങയുടെ വാക്കുകളിൽ ഇത്തരം കൊലപാതകങ്ങൾ നടത്തുന്ന ആളുകൾക്കെതിരെ കർശന നടപടി സ്വീകരിക്കാമെന്ന് സൂചിപ്പിക്കാത്തതിൽ ഞാൻ ദുഃഖിക്കുന്നു. ഇത്രയും ഗൗരവമുള്ള വിഷയം സഭാ നടപടികൾ നിർത്തിവെച്ച് ചർച്ച ചെയ്യാത്തതിൽ പ്രതിക്ഷേധിച്ച്

ഞാനും എന്റെ പാർട്ടിയും വാക്കുട്ട് ചെയ്യുന്നു.

(ഗവൺമെന്റ് നടപടിയിൽ പ്രതിക്ഷേധിച്ച് ശ്രീ. രമേശ് ചെന്നിത്തലയും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി)

ഡോ. എം. കെ. മുനീർ: സർ, അങ്ങയുടെ മറുപടിയിൽ ഒറ്റപ്പെട്ട സംഭവം എന്നുപറഞ്ഞതിന്റെ ന്യായീകരണം ഇവിടെ പറയുകയുണ്ടായി. ധനരാജ് എന്ന വ്യക്തിയുടെ വധക്കേസിലെ പത്രങ്ങളും പ്രതിയാണ് പയ്യന്നൂരിൽ വെട്ടേറ്റ് മരിച്ച ആർ.എസ്.എസ്. പ്രവർത്തകനെന്ന് അങ്ങയുടെ പ്രസംഗത്തിൽത്തന്നെ പറഞ്ഞിട്ടുണ്ട്. അതിനർത്ഥം ഇത് ഒറ്റപ്പെട്ട സംഭവമല്ല. ഇത് ഒരു ശൃംഖലയായി, ഒന്നിനുപകരം ഒന്ന് എന്ന നിലയ്ക്ക് കണ്ണൂരിൽ നടന്നുകൊണ്ടിരിക്കുന്ന കൊലപാതകങ്ങളുടെ മറ്റൊരു കണ്ണിയായി മാത്രമേ നമുക്ക് ഇതിനെ കാണാൻ സാധിക്കൂ. ഇത് ഇനിയെങ്കിലും അവസാനിക്കുമോ എന്ന ആശങ്കയാണ് കേരളത്തിലെ ജനങ്ങൾക്കുള്ളത്. ഇവിടെ എല്ലാവരും സൂചിപ്പിച്ചതുപോലെ, ഈ കൊലപാതകം കൊണ്ട് ആർക്കാണ് ഗുണം കിട്ടുന്നതെന്ന് പരിശോധിക്കണം. നമ്മൾ പരസ്പരം പാലൂട്ടുന്ന ശത്രുക്കളായി മാറാൻ പാടില്ല. രാവിലെ ശത്രുക്കളായിരുന്നവരെ രാത്രിയിൽ പാലൂട്ടുന്ന അവസ്ഥയാണ് ആർ.എസ്.എസ്.-ഉം സി.പി.ഐ (എം).-ഉം തമ്മിലുണ്ടാകുന്ന സംഘർഷത്തിലൂടെ സംജാതമാകുന്നത്. ശ്രീ. എ.കെ. ആന്റണി

പറഞ്ഞതുപോലെ, ഇതിന്റെ ഗുണം.... എ.കെ. ആന്റണി പറഞ്ഞത് എല്ലാം കേൾക്കണം... അദ്ദേഹം പറഞ്ഞിട്ടുള്ള ഒരു കാര്യമുണ്ട്. കണ്ണൂരിൽ ആർ.എസ്.എസ്-ഉം സി.പി.ഐ.(എം)-ഉം തമ്മിലുള്ള സംഘർഷമുണ്ടാക്കുന്ന സന്ദേശം, ഈ ജില്ലയിൽ രണ്ട് പാർട്ടിയേയുള്ളൂ, നിങ്ങൾക്ക് സംരക്ഷണം വേണമെങ്കിൽ ഒന്നുകിൽ ആർ.എസ്.എസ്-ആകുക അല്ലെങ്കിൽ സി.പി.ഐ.(എം) ആവുക. അതിനപ്പുറത്ത് മറ്റൊരു രാഷ്ട്രീയ പ്രസ്ഥാനത്തിനും പ്രസക്തിയില്ല എന്ന രീതിയിൽ, പരസ്പരം വളരുന്നതിനുവേണ്ടിയുള്ള സാഹചര്യമുണ്ടാക്കാൻ മാത്രമേ ഇത്തരം കൊലപാതകങ്ങളിലൂടെ സാധിക്കുകയുള്ളൂവെന്ന് ദയവായി മുഖ്യമന്ത്രി മനസ്സിലാക്കണം. അവിടെ സമാധാനമുണ്ടാകണമെന്ന അങ്ങയുടെ ആഗ്രഹത്തോടൊപ്പം നിൽക്കാൻ എല്ലാ രാഷ്ട്രീയപ്രസ്ഥാനങ്ങളും തയ്യാറാണ്. ഇത് രാഷ്ട്രീയത്തിനപ്പുറത്തുള്ള വിഷയമാണെന്ന് അങ്ങ് പറഞ്ഞല്ലോ; എങ്കിൽ ഇതുമായി ബന്ധപ്പെട്ട് ഇപ്പോൾ അറസ്റ്റ് ചെയ്തിട്ടുള്ളവർ ഏത് പാർട്ടിയിൽപ്പെട്ടവരാണ്? അപ്പോൾ ഇത് രാഷ്ട്രീയം തന്നെയാണ്. അവിടുത്തെ രാഷ്ട്രീയ നേതാക്കന്മാർ അറിഞ്ഞുകൊണ്ട് നടക്കുന്ന സംഭവമാണ്. ഇവിടെ പോലീസ് ഇന്റലിജൻസില്ലേ? ഇങ്ങനെയുള്ള ഒരു വ്യക്തി വന്നിറങ്ങുമ്പോൾ, അങ്ങയുടെ നിയന്ത്രണത്തിലുള്ള പോലീസ് വകുപ്പ്, അങ്ങയുടെ പാർട്ടി ഭരിക്കുന്നു. എന്നിട്ടും ഇങ്ങനെയൊരു

കൊലപാതകം നടക്കുമെന്ന് എന്തുകൊണ്ട് മുൻകൂട്ടി കണ്ടില്ല? മൗനംപാലിച്ച് അങ്ങനെ നടക്കട്ടെയെന്ന് ഇരകൂട്ടരും ആഗ്രഹിക്കുന്നു. ശ്രീ. ഒ. രാജഗോപാലിനോട് എനിക്ക് പറയാനുള്ളത്, കേരളത്തിൽ ആംഡ് സ്പെഷ്യൽ പവർ ആക്ട് ഉണ്ടാക്കുന്നതിനെക്കുറിച്ചല്ല പറഞ്ഞത് കണ്ണൂരിലാണെന്നാണ്, കണ്ണൂർ എവിടെയാണ്? കണ്ണൂർ കേരളത്തിൽ തന്നെയല്ലേ? അങ്ങനെയുള്ള എന്തെങ്കിലും ആഗ്രഹവും വച്ചുകൊണ്ട്, ഈ ആക്ട് ഇവിടെ നടപ്പിലാക്കാൻ ആരെങ്കിലും ഉദ്ദേശിക്കുന്നുണ്ടെങ്കിൽ അതിനെ ഒറ്റക്കെട്ടായി നേരിടാൻ ഇവിടെ രാഷ്ട്രീയ പ്രസ്ഥാനങ്ങളുണ്ട്. ഇവിടുത്തെ പോലീസ് ഒന്നുകൂടി ഉണർന്നുപ്രവർത്തിച്ചാൽ ഇതൊക്കെ നേരെയൊക്കാൻ സാധിക്കും. മുഖ്യമന്ത്രി നേരെ നിന്നാൽ ഇതൊക്കെ നിർത്താൻ സാധിക്കും. 'എന്തിനാണ് നമ്മൾ കൊല്ലുന്നത്, അപ്പുറത്ത് നിൽക്കുന്ന ആൾ ഇപ്പുറത്തേയ്ക്ക് വരേണ്ടവരായിരിക്കും. ഇപ്പുറത്തുള്ളവർ അപ്പുറത്തേയ്ക്ക് പോകേണ്ടവരായിരിക്കും. അങ്ങനെ ഒന്ന് മനസ്സിൽ കുരുതുകയാണെങ്കിൽ നാളെ നമ്മുടെ ആളുകേണ്ട ആളല്ലേ ഇയാളെ എന്തിനാണ് കൊല്ലുന്നത് എന്ന് ആലോചിച്ചാൽ കൊലപാതകം ഇല്ലാതാക്കാൻ സാധിക്കും' എന്ന അങ്ങയുടെ ഒരു പ്രസ്താവന ഞങ്ങൾ വായിച്ചു. അങ്ങോട്ടുമിങ്ങോട്ടും പോകുന്ന ആളുകളാണെന്ന് അങ്ങ് സമ്മതിക്കുന്നുണ്ട്. പക്ഷേ അങ്ങനെയെങ്കിലും കരുതി സമാധാനമുണ്ടാക്കേണ്ട

ഒരു സാഹചര്യമില്ലേ?

മി. സ്റ്റീക്കർ:പീസ് കൺക്ലഡ്.....

ഡോ. എം. കെ. മുനീർ: ഗവർണ്ണറെ ഇക്കാര്യത്തിൽ ഇടപെടുത്തിയിരിക്കുന്നു.

ഗവർണ്ണർക്ക് കിട്ടിയ ഒരു കത്ത് അദ്ദേഹം ഫോർവേഡ് ചെയ്തു. അതാണ് അതിന്റെ നടപടിക്രമം. അതിന് മറുപടി കൊടുക്കേണ്ടത് മുഖ്യമന്ത്രിയാണ്. ഗവൺമെന്റ് എന്തുചെയ്തുവെന്ന് പറയണം; അതിന് ഡൽഹിയിൽ പോയി സമരം ചെയ്ത്, അവിടെ നിന്ന് ഈ ഗവർണ്ണറെ നിലയ്ക്കുനിർത്തും, തിരിച്ചുവിളിക്കും എന്നൊക്കെ പറയുന്ന ധർഷ്യം കേരളത്തിൽ നടത്താൻ ശ്രമിച്ചാൽ അതിനെ ഒറ്റക്കെട്ടായി നേരിടുന്നതിന് ഇവിടുത്തെ മതേതര വിശ്വാസികൾ ഒരുമിച്ചുണ്ടാകും എന്ന കാര്യം കൂടി അറിയിക്കുകയാണ്. എന്നാണ് സമാധാന ചർച്ച? എന്നാണ് സമാധാന ചർച്ചയ്ക്ക് അന്ത്യം? സമാധാന ചർച്ച എന്നാൽ സമാധാനമുണ്ടാക്കേണ്ട രാഷ്ട്രീയ പ്രസ്ഥാനങ്ങൾ സമാധാനമുണ്ടാക്കിയാൽ നാട്ടുകാർക്ക് മുഴുവൻ സമാധാനമുണ്ടാകും. അതുകൊണ്ടാണ് സമാധാനമില്ലാത്ത അന്തരീക്ഷം..... നമ്മൾ കണ്ടില്ലേ? അന്ന് കുട്ടികളുടെ യുവജനോത്സവം നടക്കുന്ന സ്ഥലത്ത് കൊണ്ടുപോയി മൃതദ്ദേഹം വയ്ക്കുക, യുവജനോത്സവത്തിന് തൊട്ടുമുമ്പ് കൊലപാതകം നടത്തുക, എൻ.ജി.ഒ. യൂണിയൻ സമ്മേളനത്തിനുമുമ്പ് കൊലപാതകം നടത്തുക, എന്നാണ് ഇതിന്റെ അർത്ഥം?

പൂരത്തിനുമുമ്പുള്ള സാമ്പിൾ വെടിക്കെട്ട് എന്ന രീതിയിൽ കൊലപാതകം നടത്താൻ ശ്രമിക്കുന്ന രാഷ്ട്രീയ പ്രസ്ഥാനങ്ങളെ കടിഞ്ഞാണിടാൻ അതിന്റെ തലപ്പത്തുള്ളവർക്ക് സാധിക്കുന്നില്ലെങ്കിൽ അതിനെക്കുറിച്ച് നമുക്ക് എന്നും പരിതപിക്കാൻ മാത്രമേ സാധിക്കുകയുള്ളൂ. കണ്ണൂരിൽ ഇപ്പോൾ നടന്നത് എട്ടാമത്തെ രാഷ്ട്രീയ കൊലപാതകമാണ്. അങ്ങയുടെ മണ്ഡലത്തിൽ തന്നെ എത്ര കൊലപാതകങ്ങൾ നടന്നുയെന്ന് മുഖ്യമന്ത്രി ആലോചിക്കണം; ഒരു വീട്ടിൽ ഒരു വിധവ എന്ന പദ്ധതി നടപ്പിലാക്കുന്ന അവസ്ഥാവിശേഷം നിർത്തലാക്കി എല്ലാ അമ്മമാർക്കും കുട്ടികൾക്കും സമാധാനമുണ്ടാക്കുന്ന അന്തരീക്ഷമുണ്ടാക്കാനുള്ള സാഹചര്യത്തെക്കുറിച്ച് അങ്ങ് ഒന്നും പറയാത്തതിൽ പ്രതിഷേധിച്ച് ഞാനും എന്റെ കക്ഷികളും വാക്കൗട്ട് നടത്തുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എം.കെ. മുനീറും അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. അനൂപ് ജേക്കബ്: സർ, ഇന്നലെ ഒരു മാതൃദിനം കൂടി കടന്നുപോയിരിക്കുകയാണ്. വീണ്ടും ഒരമ്മയുടെ കണ്ണനീരിൽ മുങ്ങിയ, അനവധി അമ്മമാരെ ഭീതിയിലാഴ്ന്ന ഒരു മാതൃദിനവും കടന്നുപോയിരിക്കുന്നു. ഇത്തരത്തിലുള്ള കൊലപാതകങ്ങൾ ഭയാനകമായ ഒരു സാഹചര്യവും ഭീതിയും

ഇന്ന് വീണ്ടും വളർത്തിക്കൊണ്ടുവരികയാണ്. 220-ഓളം പ്രാദേശികവും അല്ലാത്തതുമായ സമാധാന യോഗങ്ങൾ കണ്ണൂരിൽ നടത്തുകയുണ്ടായി എന്ന് ബഹുമാനപ്പെട്ട മുഖ്യമന്ത്രി ഇവിടെ പറയുകയുണ്ടായി. അത്തരത്തിലുള്ള യോഗങ്ങൾക്ക് അതിന്റെ പ്രയോജനമുണ്ടായിട്ടില്ലെന്നാണ് കഴിഞ്ഞ ദിവസങ്ങളിൽ നടന്ന കൊലപാതകത്തിൽ നിന്ന് വീണ്ടും മനസ്സിലാക്കാൻ കഴിഞ്ഞത്. 8 രാഷ്ട്രീയ കൊലപാതകങ്ങൾ ഒരു ജില്ലയിൽ തന്നെയുണ്ടാകുമ്പോൾ അതിനെ ഒറ്റപ്പെട്ട സംഭവമായി ഗവൺമെന്റ് ദയവായി കാണരുത് എന്നാണ് എനിക്ക് പറയാനുള്ളത്. ഇത് ആവർത്തിക്കപ്പെടുന്ന സാഹചര്യത്തിലേക്ക് പോകുകയാണ്. ഒരു ഗവൺമെന്റിന്റെ ഒന്നാം വാർഷികം ആഘോഷിക്കാൻ പോകുമ്പോഴാണ് അടുത്ത ഒരു രാഷ്ട്രീയ കൊലപാതകത്തിനുകൂടി മറുപടി പറയേണ്ട ഒരു സാഹചര്യമോ ഗതികേടോ ബഹുമാനപ്പെട്ട മുഖ്യമന്ത്രിക്ക് ഇന്നുണ്ടായിരിക്കുന്നത്. ഇവിടെ പ്രതിപക്ഷ നേതാവ് സൂചിപ്പിച്ചതുപോലെ ഇത്തരത്തിലുള്ള സന്ദർഭങ്ങളിൽ അങ്ങ് മുൻകയ്യെടുത്ത് മുന്പോട്ട് പോയില്ലെങ്കിൽ ഇത്തരത്തിലുള്ള വിഷയങ്ങൾ ആവർത്തിക്കപ്പെടുകയും ഈ സഭ ഇത്തരത്തിലുള്ള വിഷയങ്ങൾ ഇനിയും ചർച്ച ചെയ്യേണ്ട സാഹചര്യത്തിലേക്ക് വരികയും ചെയ്യും. ആംഡ് ഫോഴ്സ് (സ്പെഷ്യൽ

പവേഴ്സ്) ആക്ട് നടപ്പിലാക്കണമെന്ന അഭിപ്രായമൊന്നും ഞങ്ങൾക്കില്ല. അതിന്റെ ആവശ്യവുമില്ല. നമ്മുടെ പോലീസ് സുസജ്ജമായ പോലീസാണ്. ശക്തമായ പോലീസ് സേന നമുക്കുണ്ട്. അവർക്ക് സ്വതന്ത്രമായി പ്രവർത്തിക്കാനുള്ള അവസരം മാത്രം ഗവൺമെന്റ് കൊടുക്കുക. തീർച്ചയായും ഇതിന്റെ പിന്നിൽ പ്രവർത്തിച്ചവരെയൊക്കെ നിയമത്തിന് മുമ്പിൽ കൊണ്ടുവരാൻ കഴിയുമെന്നത് നിസ്സംശയം പറയാൻ ആഗ്രഹിക്കുന്നു. ഈ വിഷയം വീണ്ടും ആവർത്തിക്കുന്നു. എത്രമാത്രെ രാഷ്ട്രീയ കൊലപാതകത്തെക്കുറിച്ചാണ് സഭയിൽ ചർച്ച ചെയ്യുന്നത്. ഈ ഒരു വർഷത്തിനിടയ്ക്ക് ഇത്തരത്തിലുള്ള ഗുരുതരമായ വിഷയങ്ങൾ ആവർത്തിക്കുന്നു. അതുകൊണ്ട് തന്നെ സഭ നിർത്തി വച്ച് ചർച്ച ചെയ്യേണ്ടത് എല്ലാ കക്ഷികൾക്കും എല്ലാ അംഗങ്ങൾക്കും അവരുടേതായ അഭിപ്രായങ്ങൾ രേഖപ്പെടുത്താനുള്ള അവസരമാണ് നിഷേധിക്കപ്പെടുന്നത്. അതിൽ പ്രതിഷേധിച്ചുകൊണ്ട് ഞാൻ വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ശ്രീ. അനൂപ് ജേക്കബ് സഭ വിട്ട്

പുറത്തുപോയി.)

ഡോ. എൻ. ജയരാജ്: സർ, കണ്ണൂരിലെ രാഷ്ട്രീയ കൊലപാതകങ്ങൾ

യഥാർത്ഥത്തിൽ നമ്മുടെ ജനാധിപത്യത്തെ വേദനിപ്പിക്കുന്ന ഒരവസ്ഥയാണ്.

കഴിഞ്ഞ 10 മാസങ്ങൾക്കിടെ 8 കൊലപാതകങ്ങളാണ് കണ്ണൂരിൽ നടന്നത്. ഒട്ടേറെ

സമാധാന ചർച്ചകളും സർവ്വകക്ഷി യോഗങ്ങളുമൊക്കെ നടക്കുന്നുവെങ്കിലും അത്

ആവർത്തിക്കുന്ന ഒരു പ്രക്രിയയായി മാറുകയാണ്. അതുകൊണ്ട് തന്നെ

വൈദ്യനിര്യാതന ബുദ്ധിയോടെയുള്ള ഈ ഒരു സമീപനം മാറ്റേണ്ട ഒരു

കാലഘട്ടത്തിലൂടെയാണ് നമ്മൾ കടന്നുപോകുന്നത്. വളരെ ഗൗരവമായ ഈ

വിഷയം ചർച്ച ചെയ്യാത്ത ഗവൺമെന്റിന്റെ സമീപനത്തിൽ പ്രതിഷേധിച്ച് ഞാനും

എന്റെ കക്ഷിയും വാക്കൗട്ട് ചെയ്യുന്നു.

(ഗവൺമെന്റ് നിലപാടിൽ പ്രതിഷേധിച്ച് ഡോ. എൻ. ജയരാജും

അദ്ദേഹത്തിന്റെ പാർട്ടിയിൽപ്പെട്ട അംഗങ്ങളും സഭ വിട്ട് പുറത്തുപോയി.)

ശ്രീ. ഒ. രാജഗോപാൽ: സർ, നമ്മൾ ഇന്ന് ഇവിടെ ചർച്ച ചെയ്യുന്നത്

കേരളത്തെ മുഴുവൻ ബാധിക്കുന്ന വളരെ സുപ്രധാനമായ ഒരു വിഷയമാണ്. ഈ

രാജ്യത്ത് വ്യത്യസ്ത പാർട്ടികളുണ്ട്, വ്യത്യസ്ത കാഴ്ചപ്പാടുകളുള്ളവരുണ്ട്, വ്യത്യസ്ത

മതക്കാരും ജാതിക്കാരുമുണ്ട്. സമാധാനപരമായി ജീവിക്കുന്നതിന് മാതൃകാപരമായ ഒരു സാഹചര്യം കേരളം പ്രദാനം ചെയ്തിട്ടുണ്ട്. ഇവിടെ ഞാൻ നേരത്തെ ചൂണ്ടിക്കാണിച്ചതുപോലെ രാഷ്ട്രീയ കൊലപാതകങ്ങൾ നടക്കുന്നുണ്ട്. വർഗ്ഗീയ കൊലപാതകങ്ങൾ ഭാഗ്യവശാൽ നടക്കുന്നില്ല. സമാധാനം പൊതുവെ കാംക്ഷിക്കുന്ന ജനതയാണ് കേരളത്തിലുള്ളത്. ഇതാണ് വസ്തുതയെങ്കിലും ഇതിനൊരു അപവാദമെന്ന നിലയ്ക്ക് ചില സംഭവങ്ങൾ നടക്കുന്നു. ഈ ഗവൺമെന്റ് അധികാരത്തിൽ കയറിയതിനുശേഷം ഞാൻ പ്രതിനിധാനം ചെയ്യുന്ന ഭാരതീയ ജനതാ പാർട്ടി സംഘ് പരിവാറിന്റെ 14 പേരാണ് കൊലചെയ്യപ്പെട്ടിട്ടുള്ളത്. ഇത് വളരെ ദൗർഭാഗ്യകരമായ സാഹചര്യമാണ്. ഈ അന്തരീക്ഷത്തിൽ സമാധാനം ഉണ്ടാകണം, എല്ലാവർക്കും നീതി കിട്ടണം എന്നാഗ്രഹിക്കുകയാണ്. അതുകൊണ്ടാണ് അതിനുള്ള ശ്രമം നടത്തിയിട്ടുള്ളത്. ഭരണഘടനയനുസരിച്ച് സത്യപ്രതിജ്ഞ ചെയ്യുന്ന ആളുകൾ ഭരിക്കുന്ന അവസരത്തിൽ പക്ഷപാതമില്ലാതെ, നേരം നെറിയും വയ്ക്കുന്നതായിട്ടുള്ള ഒരു ഭരണ സംവിധാനം ഇവിടെ ഉണ്ടാകുമെന്ന് നമ്മൾ വിചാരിച്ചു. അത് മുഴുവൻ ശരിയാണെന്ന് തോന്നുന്നില്ല എന്നുള്ളതാണ്

ഇവിടത്തെ അനുഭവത്തിലൂടെ നമ്മൾ കാണുന്നത്. ഇവിടെ ഇപ്പോൾ നമ്മൾ പല സംഭവങ്ങളും കാണുന്നുണ്ട്. നേരം നെറിയും സത്യവുമായി upright ആയി പ്രവർത്തിക്കുന്ന ഉദ്യോഗസ്ഥനാണെങ്കിൽ അയാളെ ഉടനെ ആർ.എസ്.എസ്. എന്ന് മുദ്രകുത്തുന്ന ഒരു സാഹചര്യമുണ്ടായിരിക്കുന്നു. അത് വളരെ നിർഭാഗ്യകരമായ സാഹചര്യമാണ്. ഒരു hatred-ന്റേതായിട്ടുള്ള ഒരു പ്രചരണവും അന്തരീക്ഷവും വ്യാപകമായി വളർത്തിക്കൊണ്ട് വരികയാണ്. ഒരു കാര്യം നമ്മൾ കാണുന്നുണ്ട്. ആർ.എസ്.എസ്.-ന് എതിരായിട്ടുള്ള കൊലപാതകങ്ങൾ നടക്കുന്നത്. കൊലപാതകങ്ങൾ നടക്കുന്ന കാര്യത്തിൽ ഒരു ഭാഗത്ത് മാർക്സിസ്റ്റ് പാർട്ടിയും മറ്റുഭാഗത്ത് ആർ.എസ്.എസ്., ബി.ജെ.പി., സി.പി.ഐ., കോൺഗ്രസ്, മുസ്ലീംലീഗ് എന്നീ പാർട്ടികളുണ്ട്. ഒരു ഭാഗത്ത് മാർക്സിസ്റ്റ് പാർട്ടിയാണ്. ഇതാണ് നമ്മുടെ നാട്ടിലെ സാഹചര്യം. ഇതൊരു യാഥാർത്ഥ്യമാണ്. അത് എങ്ങനെ നിയന്ത്രിക്കാൻ സാധിക്കും. എല്ലാവർക്കും അവരവരുടേതായ വീക്ഷണം വച്ചുകൊണ്ട് ജനങ്ങൾക്കിടയിൽ പ്രവർത്തിക്കാനുള്ള സാഹചര്യമുണ്ടാക്കണം. ഇതിനുള്ള

മാർഗ്ഗമെന്നാണ്; അവനവന്റെ വിശ്വാസ പ്രമാണങ്ങൾ ഉപേക്ഷിക്കൽ അല്ല. പ്രവർത്തനം നിർത്തിവയ്ക്കാൻ പറയുന്നതല്ല അതിനുള്ള മാർഗ്ഗം. നിയമത്തിന് വിരുദ്ധമായി പ്രവർത്തിക്കുന്ന ആൾക്കാർക്കെതിരെ നിയമപരമായി, സത്യസന്ധമായി നടപടി സ്വീകരിക്കാൻ തയ്യാറാകണം. അതിന് തയ്യാറാകുന്നില്ല. Upright ആയിട്ടുള്ള ഉദ്യോഗസ്ഥന്മാർക്ക് ഇങ്ങനെയാണ് പീഡനങ്ങൾ അനുഭവിക്കേണ്ടിവരുന്ന സാഹചര്യങ്ങൾ നമ്മൾ ഇവിടെ കാണുന്നത്. എനിക്ക് കുറച്ച് സമയം മാത്രമേയുള്ളൂ. അതുകൊണ്ട് ഞാൻ ഒന്നും ശ്രദ്ധിക്കുന്നില്ല.

കൃഷി വകുപ്പുമന്ത്രി (ശ്രീ. വി. എസ്. സുനിൽകുമാർ): സർ, ഒരു ക്ലാരിഫിക്കേഷനാണ്. അങ്ങ് സി.പി.ഐ.(എം)-നെ ഒരു ഭാഗത്തും മറ്റുള്ള പാർട്ടികളെ അപ്പുറത്തും നിർത്തിയ കൂട്ടത്തിൽ സി.പി.ഐ.-യെ നിർത്തണ്ട്. സി.പി.ഐ.-യും സി.പി.ഐ.(എം)-ഉം തമ്മിലുള്ള ബന്ധത്തെ സംബന്ധിച്ച് ഇക്കൂട്ടത്തിൽപ്പെടുത്തിക്കൊണ്ട് അങ്ങ് തെറ്റായിട്ടാണ് വിലയിരുത്തിയത് .

ശ്രീ. ഒ. രാജഗോപാൽ: സർ, കേരളത്തിൽ സി.പി.ഐ.-യുടെ ആളും

അക്രമത്തിന് വിധേയയായിട്ടുണ്ട്. അങ്ങ് അത് അറിയാതെ പറയുന്നതാണ്. ഒരുപക്ഷെ മന്ത്രിയാകുമ്പോൾ അറിയില്ലായിരിക്കാം. ഏതായാലും ശരി, സമാധാനം ഉറപ്പുവരുത്തേണ്ടത് ഈ സംസ്ഥാനത്തിന്റെ പൊതുവായ ആവശ്യമാണ്. എല്ലാവർക്കും അവരുടെ പ്രവർത്തനങ്ങൾ നടപ്പാക്കണം. ഇന്ത്യാ രാജ്യം ഭരിക്കുകയും ഏറ്റവും കൂടുതൽ എം.പി.-മാരെയും എം.എൽ.എ.-മാരെയും ജയിപ്പിക്കാൻ സാധിച്ച പ്രസ്ഥാനത്തിന് കേരളത്തിൽ മാത്രം പ്രവർത്തിക്കാൻ പാടില്ല എന്നുള്ള ഒരു സാഹചര്യം ചിലയാളുകൾ നിർബന്ധമായി എടുക്കുകയാണെങ്കിൽ അത് വിഷമമുള്ള കാര്യമാണ്. അത് ഉൾക്കൊള്ളാൻ സാധ്യമല്ല. ഈ അധികാരം ഉറപ്പുവരുത്തേണ്ടത് ഗവൺമെന്റിന്റെ ബാധ്യതയാണ്. അക്കാര്യത്തിൽ വീഴ്ച വരുത്തുന്നു. നിയമം നടപ്പാക്കാൻ സത്യസന്ധമായി പ്രവർത്തിക്കുന്ന ഉദ്യോഗസ്ഥരോട് കാണിക്കുന്നതായ വിവേചനം, അവരെ അവഹേളിക്കൽ, അവരെ പീഡിപ്പിക്കുന്ന സംഭവങ്ങൾ നമ്മുടെ കൺമുമ്പിൽ കാണുന്നു. എല്ലാവർക്കും അറിയാവുന്ന കാര്യങ്ങളാണ്. ഞാൻ അതിലേക്ക് കൂടുതൽ കടക്കുന്നില്ല. ഈ സാഹചര്യത്തിലാണ് ഈ വസ്തുതകൾ. ജനാധിപത്യ രീതിയിലെ വ്യവസ്ഥയെന്താണ്; സമാധാനത്തിന്റെ മാർഗ്ഗങ്ങൾ ചർച്ച

ചെയ്ത് നടത്താനുള്ള ശ്രമം നടത്തണം. അത് നല്ല കാര്യമാണ്. അതിനുവേണ്ടി നമ്മൾ ആഗ്രഹിക്കുകയാണ്. അതിനുവേണ്ടി മുമ്പോട്ടുപോകുകയും ചെയ്തു. അങ്ങനെ മുന്നോട്ടുപോകണമെന്നാണ് എനിക്ക് ആഗ്രഹമുള്ളത്. പക്ഷേ നിർഭാഗ്യവശാൽ അതിനെ മുടക്കാൻ വേണ്ടി ചിലയാളുകളുണ്ട്. ബഹുമാനപ്പെട്ട മുഖ്യമന്ത്രി തന്നെ മുൻകയ്യെടുത്ത് ഒരു സർവ്വകക്ഷി യോഗം വിളിച്ച് സന്നിഹിതനായി ചർച്ച ചെയ്ത് അവസരത്തിൽ ആ ജില്ലയിൽ തന്നെ ആ പാർട്ടിയുടെ ആൾക്കാർ അതിന് വിരുദ്ധമായി പ്രവർത്തിക്കുന്നുവെന്നുള്ളത് വളരെ ഖേദകരമായ സാഹചര്യമാണ്. ഈ പശ്ചാത്തലത്തിലാണ് ഉദ്യോഗസ്ഥന്മാർ കൈ കെട്ടി നിൽക്കേണ്ടിവരുമ്പോൾ സ്വാഭാവികമായും എന്താണ് പോംവഴിയുള്ളത്; അതിനുള്ള പോംവഴിയായിട്ടാണ് ഇത്തരത്തിലുള്ള ഒരു സംവിധാനം, ഒരു ഡിമാന്റ് ഉന്നയിക്കാൻ ഇടയായിട്ടുള്ളത്. അത് കേരളം മുഴുവൻ നടപ്പാക്കണമെന്ന് മാത്രമല്ല ഇത്തരം സംഭവങ്ങൾ ഉണ്ടാകാൻ പാടില്ല. എല്ലാവർക്കും നീതി ഉറപ്പുവരുത്തണം. നീതി ഉറപ്പുവരുത്താനുള്ള ഉദ്യോഗസ്ഥന്മാരുണ്ടാകണം. അത് ചെയ്യുന്നില്ല എന്ന കാര്യമാണുള്ളത്. ബഹുമാനപ്പെട്ട മുഖ്യമന്ത്രി ഒരു കാര്യം പറയുകയുണ്ടായി.

മി. സ്പീക്കർ: പ്ലീസ് കൺക്ലൂഡ്... പ്ലീസ് കൺക്ലൂഡ്..... ദീർഘമായി

സംസാരിക്കരുത്. അങ്ങ് ഒരു സബ്മിഷൻ നോട്ടീസ് നൽകിയതുകൊണ്ടാണ് സമയം അധികം നൽകിയത്.

ശ്രീ. ഒ. രാജഗോപാൽ: സർ, പട്ടാളക്കാരെ സംബന്ധിച്ച് ആക്ഷനണ്ടാകുന്ന

അവസരത്തിൽ excess ചില ഭാഗങ്ങളിലുണ്ടാകാം. ഞാൻ ഓർക്കുന്നു.

കേരളത്തിലെ പോലീസ് പാലക്കാട് ഒരു വീട്ടിൽ കളിച്ചുകൊണ്ടിരിക്കുന്ന ഒരു മുസ്ലീം

പെൺകുട്ടിയെ വെടിവെച്ച് കൊല്ലുകയുണ്ടായി. അത് ബി.ജെ.പി.-യോ പട്ടാളമോ

അല്ല, ക്ലാഷിനിടയിൽ വരുന്നതാണ്. അവരുടെ പ്രത്യേക ഉദ്ദേശ്യം ഈ കുട്ടികളെ

കൊല്ലുക എന്നുള്ളതല്ല. പട്ടാളക്കാരെ അപമാനിക്കുന്ന രീതിയിൽ ബഹുമാനപ്പെട്ട

മുഖ്യമന്ത്രിയുടെ ഭാഗത്തുനിന്ന് വന്ന വാക്കുകൾ നിർഭാഗ്യകരമായിപ്പോയി എന്ന്

ഞാൻ ചൂണ്ടിക്കാണിക്കാൻ ആഗ്രഹിക്കുകയാണ്. ഇക്കാര്യങ്ങൾ വിശദമായി ചർച്ച

ചെയ്യേണ്ടതാണ്. ചർച്ച ചെയ്യാൻ തയ്യാറാകാതിരിക്കുന്ന സാഹചര്യത്തിൽ ഞാൻ

വാക്കുട്ട് ചെയ്യാൻ നിർബന്ധിതനായിരിക്കുന്നു. ഒട്ടേറെ വേറെ കാര്യങ്ങൾ

പറയാനുണ്ട്. സമയം എനിക്ക് പരിമിതമാണ്. ഇത് വളരെ

നിർഭാഗ്യകരമായിപ്പോയി. എന്റെ പാർട്ടിക്ക് ഗവർണ്ണറെ സംബന്ധിച്ച് അധിക്ഷേപം പറയാനുള്ള പരിപാടിയില്ല, അത് ഉദ്ദേശിക്കുന്നില്ല. ആരെങ്കിലും പറയുകയാണെങ്കിൽ അത് യുവാക്കളുടെ വികാര പ്രകടനം മാത്രമായി കണ്ടാൽ മതിയെന്ന് മാത്രമേ എനിക്ക് പറയാനുള്ളൂ.

(ഗവൺമെന്റ് നടപടിയിൽ പ്രതിഷേധിച്ച് ശ്രീ. ഒ. രാജഗോപാൽ സഭ വിട്ട് പുറത്തുപോയി.)

(സഭവിട്ട് പുറത്തുപോയ പ്രതിപക്ഷാംഗങ്ങൾ അൽപ്പസമയത്തിനുശേഷം സഭയിൽ തിരികെ പ്രവേശിച്ചു.) (ശ്രദ്ധക്ഷണിക്കൽ)